



ಕೆ.ವಿಂ.ಎಫ್.



RNI No. : 29773/77, Posted at Bengaluru,
PSO Mysuru Road, BG 560 026.
Posted at Periodical Rate Rs. 2/-

ಕ್ಷೀರಸಾಗರ

ಮಾನ ಪತ್ರಿಕೆ

KSHEERASAGARA
MONTHLY MAGAZINE



ವಾರ್ಷಿಕ ಚಂದಾ ರೂ. ೨೦.೦೦

ಸಂಪುಟ Vol - 48

ಜೂನ್ - JUNE- 2023

ಸಂಚಿಕೆ Issue - 06

ಪುಟ - PAGES - 12

ಕೆ.ವಿಂ.ಎಫ್. ಅಧ್ಯಕ್ಷರಾಗಿ ಭೀಮಾನಾಯ್ಕ ಅವಿರೋಧ ಆಯ್ಕೆ



ಕೆ.ವಿಂ.ಎಫ್.ನ ನೂತನ ಅಧ್ಯಕ್ಷರಾದ ಶ್ರೀ ಭೀಮಾನಾಯ್ಕ ರವರು ಮುಖ್ಯಮಂತ್ರಿಗಳಾದ ಸನ್ಮಾನ್ಯ ಶ್ರೀ ಸಿದ್ದರಾಮಯ್ಯನವರನ್ನು ಮತ್ತು ಉಪ ಮುಖ್ಯಮಂತ್ರಿಗಳಾದ ಮಾನ್ಯ ಶ್ರೀ ಡಿ.ಕೆ. ಶಿವಕುಮಾರ್‌ರವರನ್ನು ಭೇಟಿ ಮಾಡಿ ಅಭಿನಂದಿಸಿದರು. ಈ ಸಂದರ್ಭದಲ್ಲಿ ಆಡಳಿತ ಮಂಡಳಿ ಸದಸ್ಯರಾದ ಶ್ರೀಶೈಲಗೌಡ ಭೀ ಪಾಟೀಲ, ಶ್ರೀ ಸಿ.ವೀರಭದ್ರ ಬಾಬು, ಶ್ರೀ ಆನಂದ್‌ಕುಮಾರ್, ಶ್ರೀ ಎಂ. ನಂಜುಂಡಸ್ವಾಮಿ, ಶ್ರೀ ಎಂ.ಕೆ. ಪ್ರಕಾಶ್‌ರವರು ಉಪಸ್ಥಿತರಿದ್ದರು.



ದಿನಾಂಕ 21.06.2023ರಂದು ನಡೆದ ಕರ್ನಾಟಕ ಹಾಲು ಮಹಾಮಂಡಳ ಅಧ್ಯಕ್ಷರ ಚುನಾವಣೆಯಲ್ಲಿ ಹಗರಿ ಬೊಮ್ಮನಹಳ್ಳಿ ವಿಧಾನಸಭಾ ಕ್ಷೇತ್ರದ ಮಾಜಿ ಶಾಸಕರಾದ ಶ್ರೀ ಭೀಮಾನಾಯ್ಕ ರವರು ಅಧ್ಯಕ್ಷರಾಗಿ ಅವಿರೋಧವಾಗಿ ಆಯ್ಕೆಯಾಗಿದ್ದು, ಈ ಸಂದರ್ಭದಲ್ಲಿ ಕರ್ನಾಟಕ ಸರ್ಕಾರದ ಸಹಕಾರ ಸಚಿವರಾದ ಮಾನ್ಯ ಶ್ರೀ ಕೆ.ಎನ್. ರಾಜಣ್ಣನವರು ಮತ್ತು ಪಶು ಸಂಗೋಪನಾ ಸಚಿವರಾದ ಮಾನ್ಯ ಶ್ರೀ ಕೆ. ವೆಂಕಟೇಶ್‌ರವರು ನೂತನ ಕೆವಿಂಎಫ್ ಅಧ್ಯಕ್ಷರಿಗೆ ಅಭಿನಂದಿಸಿ ಶುಭಕೋರಿದರು.

ಕ್ಷೀರಸಾಗರ

KSHEERASAGARA

ಕೆ.ಎಂ.ಎಫ್. ನೂತನ ವ್ಯವಸ್ಥಾಪಕ ನಿರ್ದೇಶಕರಾಗಿ ಎಂ.ಕೆ. ಜಗದೀಶ್ ನೇಮಕ



ಕೆ. ಎಂ.ಎಫ್.ನ ನೂತನ ವ್ಯವಸ್ಥಾಪಕ
ನಿರ್ದೇಶಕರಾಗಿ 2007ನೇ

ಬ್ಯಾಚ್‌ನ ಕೆಎಎಸ್ ಅಧಿಕಾರಿಯಾದ
ಎಂ.ಕೆ. ಜಗದೀಶ್‌ರವರನ್ನು ಸರ್ಕಾರ
ನೇಮಿಸಿ ಆದೇಶಿಸಿದೆ. ಶ್ರೀಯುತರು ದಿನಾಂಕ
28.06.2023ರಂದು ಕೆಎಂಎಫ್ ಕೇಂದ್ರ
ಕಛೇರಿಯಲ್ಲಿ ಹಿಂದಿನ ವ್ಯವಸ್ಥಾಪಕ
ನಿರ್ದೇಶಕರಾದ ಶ್ರೀ ಬಿ.ಸಿ. ಸತೀಶ್ ರವರಿಂದ
ಅಧಿಕಾರ ಸ್ವೀಕರಿಸಿದರು. ಶ್ರೀ ಎಂ.ಕೆ. ಜಗದೀಶ್
ರವರು ಈ ಹಿಂದೆ ಸಚಿವರಿಗೆ ಆಪ್ತ
ಕಾರ್ಯದರ್ಶಿಗಳಾಗಿ ಸೇವೆ ಸಲ್ಲಿಸಿದ್ದಾರೆ ಹಾಗೂ
ವಿವಿಧ ಇಲಾಖೆಯಲ್ಲಿ ಸೇವೆ ಸಲ್ಲಿಸಿರುತ್ತಾರೆ.

ಆರೋಗ್ಯವಂತ ರಾಸುಗಳ ಲಕ್ಷಣಗಳು

1. ಆರೋಗ್ಯವಂತ ರಾಸುಗಳು ನಿಯಮಿತವಾದ
ಆಹಾರವನ್ನು ಸೇವಿಸಬೇಕು ಹಾಗೂ ನಂತರ ಮೆಲಕು
ಹಾಕಬೇಕು.
2. ಆರೋಗ್ಯವಂತ ರಾಸುಗಳು ಸರಿಯಾಗಿ ಸಗಣೆ ಮತ್ತು
ಗಂಜಲವನ್ನು (ಮೂತ್ರ) ಹಾಕುತ್ತವೆ. ಗಂಜಲವು ತಿಳಿ
ಹಳದಿ ಬಣ್ಣದಾಗಿರುತ್ತದೆ.
3. ಆರೋಗ್ಯವಂತ ರಾಸುಗಳು ನಿಯಮಿತವಾಗಿ ದಿನಕ್ಕೆ 3-4
ಸಲ ನೀರನ್ನು ಸಾಕಷ್ಟು ಪ್ರಮಾಣದಲ್ಲಿ ಕುಡಿಯುತ್ತವೆ.
4. ರಾಸುಗಳ ಕಣ್ಣುಗಳು ನಿರ್ಮಲವಾಗಿ ಹೊಳೆಯುತ್ತಿರುತ್ತವೆ.
5. ಕಿವಿ ಮತ್ತು ಕಣ್ಣುಗಳಿಂದ ಯಾವ ತರಹದ ದ್ರವವು
ಹೊರ ಬರುತ್ತಿರಬಾರದು.
6. ಮೂಗಿನ ತುದಿ(ಮೂತಿ)ತೇವದಿಂದ ಕೂಡಿರಬೇಕು/ಬೆವರ ಹನಿಗಳಿಂದ ಒದ್ದೆಯಾಗಿರಬೇಕು.
7. ಚರ್ಮವು ನುಣ್ಣನೆ ಹೊಳಪುಳ್ಳ ರೋಮಗಳಿಂದ ತೇವವಾಗಿರುತ್ತದೆ.
8. ಕಿವಿಯ ಬುಡ ಮುಟ್ಟಲು ಸಾಧಾರಣ ಬೆಚ್ಚಗಿರಬೇಕು.
9. ಕೆಚ್ಚಲು ಮುಟ್ಟಲು ಮೃದುವಾಗಿರಬೇಕು.



ವಿಶ್ವ ಹಾಲು ದಿನಾಚರಣೆ 2023

ವಿಶ್ವ ಹಾಲು ದಿನದ ಇತಿಹಾಸ ಮತ್ತು ಮಹತ್ವ :

ಅಂತರಾಷ್ಟ್ರೀಯ ಮಟ್ಟದಲ್ಲಿ ಜಾಗತಿಕ ಆಹಾರವಾಗಿ ಹಾಲಿನ ಮಹತ್ವವನ್ನು ಗುರುತಿಸಲು ಹಾಗೂ ಅರಿವು ಮೂಡಿಸಲು ಮತ್ತು ಡೇರಿ ಕ್ಷೇತ್ರವನ್ನು ಉತ್ತೇಜಿಸಲು ವಿಶ್ವ ಸಂಸ್ಥೆಯ ಆಹಾರ ಮತ್ತು ಕೃಷಿ ಸಂಸ್ಥೆ (ಎಫ್.ಎ.ಒ) 2001 ರಲ್ಲಿ ವಿಶ್ವ ಹಾಲು ದಿನವನ್ನು ಪ್ರತಿ ವರ್ಷ ಜೂನ್ 1 ರಂದು ಆಚರಿಸಲು ಪ್ರಾರಂಭಿಸಿತು.

ವಿಶ್ವದಲ್ಲೇ ಭಾರತವು ಹಾಲು ಉತ್ಪಾದಿಸುವ ಅತೀ ದೊಡ್ಡ ದೇಶವಾಗಿದೆ. ಜಾಗತಿಕ ಮಟ್ಟದಲ್ಲಿ ನಮ್ಮ ದೇಶವು ಹಾಲು ಉತ್ಪಾದನೆಯಲ್ಲಿ ಶೇ.24 ರಷ್ಟಿದೆ. FAO ದತ್ತಾಂಶದ ಪ್ರಕಾರ 1 ಬಿಲಿಯನ್ ಗಿಂತಲೂ ಹೆಚ್ಚು ಜನರು ತಮ್ಮ ಜೀವನೋಪಾಯಕ್ಕಾಗಿ ಡೇರಿ ಕ್ಷೇತ್ರವನ್ನು ಅವಲಂಬಿಸಿದೆ. ಹಾಗೂ ಜಾಗತಿಕವಾಗಿ 6 ಶತಕೋಟಿಗೂ ಹೆಚ್ಚು ಜನರು ಡೇರಿ ಉತ್ಪನ್ನಗಳನ್ನು ಸೇವಿಸುತ್ತಾರೆ ಎಂದು FAO ತಿಳಿಸಿದೆ.

ಭಾರತೀಯರು ಹೈನುಗಾರಿಕೆಯನ್ನು ಮುಖ್ಯ ಕಸುಬಾಗಿ ತೂಡಗಿಸಿಕೊಳ್ಳುತ್ತಿದ್ದು ಇದರ ಪರಿಣಾಮವಾಗಿ ಭಾರತವು ಹಾಲು ಉತ್ಪಾದನೆಯಲ್ಲಿ ವಿಶ್ವದಲ್ಲೇ ಪ್ರಥಮ ಸ್ಥಾನ ಪಡೆಯಲು ಕಾರಣವಾಗಿರುವುದರಿಂದ ಈ ದಿನವು ಮತ್ತಷ್ಟು ಪ್ರಾಮುಖ್ಯತೆಯನ್ನು ಹೊಂದಿದೆ.

ವಿಶ್ವ ಹಾಲು ದಿನ 2023 ರ ಥೀಮ್ “ಡೇರಿ ಆನಂದಿಸಿ – Enjoy Dairy ಎನ್ನುವುದಾಗಿದೆ.

ಡೇರಿ ಕ್ಷೇತ್ರವು ನಮಗೆ ಪೌಷ್ಟಿಕಾಂಶದ ಆಹಾರಗಳು ಮತ್ತು ಜೀವನೋಪಾಯವನ್ನು ನೀಡುವಾಗ ನಮ್ಮ ಪರಿಸರದ ಮೇಲೆ ಅದರ ಪರಿಣಾಮವನ್ನು ಹೇಗೆ ಕಡಿಮೆ ಮಾಡಿದೆ ಎಂಬುವುದನ್ನು ಎತ್ತಿ ತೋರಿಸುವುದು ಈ ದಿನಾಚರಣೆಯ ಚಟುವಟಿಕೆಯಾಗಿದೆ.

ಮೈಸೂರು ಜಿಲ್ಲಾ ಸಹಕಾರ ಹಾಲು ಒಕ್ಕೂಟ ನಿ. ಇಲ್ಲಿ ವಿಶ್ವ ಹಾಲು ದಿನಾಚರಣೆಯನ್ನು ಆಚರಿಸಿದ ಬಗ್ಗೆ:

ಮೈಸೂರು ಜಿಲ್ಲಾ ಸಹಕಾರ ಹಾಲು ಒಕ್ಕೂಟವು ವಿಶ್ವ ಹಾಲು ದಿನಾಚರಣೆಯ ಉದ್ದೇಶವನ್ನು ಹೆಚ್ಚು ಹೆಚ್ಚು ಜನರಿಗೆ



ತಲುಪಿಸುವ ಹಿತದೃಷ್ಟಿಯಿಂದ ಪ್ರತಿ ವರ್ಷ ವಿಭಿನ್ನವಾಗಿ ಆಚರಣೆ ಮಾಡುವ ಸಂಪ್ರದಾಯವನ್ನು ಬೆಳೆಸಿಕೊಂಡು ಬಂದಿದೆ.

ಕಳೆದ ಬಾರಿ ಮೈಸೂರು ನಗರದಲ್ಲಿ 500 ಕ್ಕೂ ಹೆಚ್ಚು ಒಕ್ಕೂಟದ ಅಧಿಕಾರಿ ಸಿಬ್ಬಂದಿಗಳು, ಗುತ್ತಿಗೆ ನೌಕರರು, ಕಹಾಮ ತರಬೇತಿ ಕೇಂದ್ರ ಹಾಗೂ ಮೈಸೂರು ನಂದಿನಿ ಮಾರಾಟ ಮಳಿಗೆಯ ಸಿಬ್ಬಂದಿಗಳನ್ನೊಳಗೊಂಡಂತೆ ಮೈಸೂರು ಅರಮನೆಯ ಬಲರಾಮ ಗೇಟಿನಿಂದ ಪ್ರಾರಂಭಿಸಿ ನಗರದ ಮುಖ್ಯ ವಾಣಿಜ್ಯ ಬೀದಿಗಳಲ್ಲಿ ಜಾಥಾ ಕೈಗೊಂಡು, ನಂದಿನಿ ಉತ್ಪನ್ನಗಳ ಬಳಕೆಯ ಬಗ್ಗೆ ಮೈಸೂರು ನಗರದ ಜನತೆಗೆ ಜಾಗೃತಿ ಮೂಡಿಸಲಾಗಿತ್ತು.

ಈ ಬಾರಿ ಅಂದರೆ ಜೂನ್ 1, 2023 ರಂದು ಮೈಸೂರು ಜಿಲ್ಲಾ ಹಾಲು ಒಕ್ಕೂಟದ ವ್ಯಾಪ್ತಿಯಲ್ಲಿನ ಎಲ್ಲಾ ತಾಲ್ಲೂಕು ಕೇಂದ್ರಗಳಲ್ಲಿ ಹಾಲು ಉತ್ಪಾದಕರು, ಹಾಲು ಮಾರಾಟಗಾರರು ಹಾಗೂ ಮೈಮುಲ್‌ನ ಆಡಳಿತ ಮಂಡಳಿ ನಿರ್ದೇಶಕರುಗಳು ಆಯಾ ತಾಲ್ಲೂಕಿನ ಸರ್ಕಾರಿ ಆಸ್ಪತ್ರೆ ಹಾಗೂ ವಿವಿಧ ಆಶ್ರಮಗಳಲ್ಲಿ ವಿಶ್ವ ಹಾಲು ದಿನಾಚರಣೆಯ ಕಾರ್ಯಕ್ರಮವನ್ನು ಉದ್ಘಾಟಿಸಿ, ರೋಗಿಗಳಿಗೆ / ಮಕ್ಕಳಿಗೆ / ವೃದ್ಧರಿಗೆ ಉಚಿತವಾಗಿ ನಂದಿನಿ ಹಾಲು ಹಾಗೂ ಹಾಲಿನ ಉತ್ಪನ್ನಗಳ ವಿತರಣೆ ಮಾಡಿ ಜಾಗತಿಕ ಆಹಾರವಾಗಿ ಹಾಲಿನ ಮಹತ್ವವನ್ನು ಗುರುತಿಸಲು ಹಾಗೂ ಅರಿವು ಮೂಡಿಸಲು ಮತ್ತು ಡೇರಿ ಕ್ಷೇತ್ರವನ್ನು ಉತ್ತೇಜಿಸುವ ಮೂಲಕ ಕಾರ್ಯಕ್ರಮವನ್ನು ಯಶಸ್ವಿಗೊಳಿಸಲಾಯಿತು.



ಮೈಸೂರು ಜಿಲ್ಲಾ ಸಹಕಾರ ಹಾಲು ಒಕ್ಕೂಟದ ಕಛೇರಿಯಿಂದಲೂ ಸಹ ವಿಶ್ವ ಹಾಲು ದಿನಾಚರಣೆಯ ಸಮಾರಂಭವನ್ನು ಮೇಟಗಲ್ಲಿಯಲ್ಲಿರುವ Chamundi Childrens Home ನಲ್ಲಿ ಆಚರಿಸಲಾಯಿತು. ಸದರಿ ಸಮಾರಂಭದಲ್ಲಿ ಒಕ್ಕೂಟದ ಅಧ್ಯಕ್ಷರಾದ ಶ್ರೀ.ಪಿ.ಎಂ.ಪ್ರಸನ್ನ, ನಿರ್ದೇಶಕರುಗಳಾದ ಶ್ರೀ ಎ.ಟಿ.ಸೋಮಶೇಖರ್, ಶ್ರೀ ಕೆ.ಉಮಾಶಂಕರ್, ಶ್ರೀಮತಿ ಲೀಲಾ ನಾಗರಾಜುರವರು, ವ್ಯವಸ್ಥಾಪಕ ನಿರ್ದೇಶಕರು ಹಾಗೂ ಒಕ್ಕೂಟದ ಹಿರಿಯ ಅಧಿಕಾರಿಗಳು ಹಾಜರಿದ್ದು, ಸಮಾರಂಭದಲ್ಲಿ ಹಾಲಿನ ಉಪಯುಕ್ತತೆಯ ಬಗ್ಗೆ ಮಾಹಿತಿಯನ್ನು ನೀಡಲಾಯಿತು.

ಆರೋಗ್ಯದಲ್ಲಿ ಹಾಲಿನ ಮಹತ್ವ :

ಮಾನವನ ಶರೀರದ ಬೆಳವಣಿಗೆಗೆ ಬೇಕಾಗುವ ಎಲ್ಲಾ ಪೋಷಿಕಾಂಶಗಳು ಹಾಲಿನಲ್ಲಿ ಇರುವುದರಿಂದ ಇದನ್ನು ಸಂಪೂರ್ಣ ಆಹಾರವೆಂದು ಪರಿಗಣಿಸಲಾಗಿದೆ. ಹಾಲನ್ನು ನಮ್ಮ ಆಹಾರ ಕ್ರಮದಲ್ಲಿ ಸುಲಭವಾಗಿ ಸೇರಿಸಬಹುದು, ಇದರಲ್ಲಿ ಕೊಬ್ಬು, ಪ್ರೋಟೀನ್, ಸಕ್ಕರೆ ಅಂಶ (Lactose) ವಿವಿಧ ಖನಿಜಾಂಶಗಳು ಹಾಗೂ ಹಲವಾರು ವಿಟಮಿನ್‌ಗಳಿದ್ದು ಇದರಿಂದ ಮಾನವ ದೇಹಕ್ಕೆ ಬೇಕಾಗುವ ಎಲ್ಲಾ ಪೋಷಿಕಾಂಶಗಳು ಹಾಲಿನಲ್ಲಿದ್ದು, ಪ್ರತಿದಿನ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಸೇವಿಸುವುದರಿಂದ ದೇಹದ ಆರೋಗ್ಯವನ್ನು ಕಾಪಾಡಿಕೊಳ್ಳಬಹುದಾಗಿದೆ.

ಹಾಲಿನಿಂದ ಅನೇಕ ಉತ್ಪನ್ನಗಳನ್ನು ತಯಾರಿಸಬಹುದು, ಮುಖ್ಯವಾಗಿ ಮೊಸರು, ಮಜ್ಜಿಗೆ, ಬೆಣ್ಣೆ, ತುಪ್ಪ, ಚೀಸ್, ಪನ್ನೀರ್, ಪೇಡಾ, ಕುಂದ, ಐಸ್-ಕ್ರೀಂ ಸೇರಿದಂತೆ ಇನ್ನೂ ಅನೇಕ ಪದಾರ್ಥಗಳನ್ನು ಉತ್ಪಾದಿಸಿ ಪ್ರಯೋಜನ ಪಡೆಯಬಹುದು. ಇನ್ನು ನಮ್ಮ ರಾಜ್ಯದ ವಿಷಯಕ್ಕೆ ಬಂದರೆ, ಕರ್ನಾಟಕದ 15-16 ಜಿಲ್ಲಾ ಹಾಲು ಒಕ್ಕೂಟಗಳಿಂದ ದಿನವಹಿ ಸರಾಸರಿ 86 ಲಕ್ಷ ಲೀಟರ್ ಹಾಲನ್ನು ಸಂಗ್ರಹಿಸುತ್ತಿದ್ದು, ಮೈಸೂರು ಜಿಲ್ಲಾ ಹಾಲು ಒಕ್ಕೂಟವು ಪ್ರಸ್ತುತ ದಿನವಹಿ 8 ಲಕ್ಷ ಲೀಟರ್ ಹಾಲನ್ನು ಸಂಗ್ರಹಿಸುತ್ತಿರುತ್ತದೆ. ಇದರಲ್ಲಿ

2,89,053 ಲೀ ಹಾಲನ್ನು ಪ್ಯಾಕೆಟ್ ರೂಪದಲ್ಲಿ ಹಾಗೂ 78500 ಕೆ.ಜಿ ಮೊಸರನ್ನು ಮಾರಾಟ ಮಾಡಲಾಗುತ್ತಿದೆ.

ಕಹಾಮ ಘಟಕಗಳು ಮತ್ತು 15 ಹಾಲು ಒಕ್ಕೂಟಗಳ ಮೂಲಕ ರಾಜ್ಯದ ಲಕ್ಷಾಂತರ ಗ್ರಾಹಕರಿಗೆ ಉತ್ಕೃಷ್ಟ ಗುಣಮಟ್ಟದ ವಿವಿಧ ಬಗೆಯ ಹಾಲಿನ ಜೊತೆಗೆ 200 ಕ್ಕು ಮಿಗಿಲಾಗಿ ವಿವಿಧ ಹಾಲಿನ ಉತ್ಪನ್ನಗಳನ್ನು ತಯಾರಿಸಿ ಮಾರಾಟ ಮಾಡುತ್ತಿದ್ದು, ಗ್ರಾಹಕರು ನಂದಿನಿ ಉತ್ಪನ್ನಗಳನ್ನೇ ಬಳಸಿ ಹಾಲು ಉತ್ಪಾದಕರ ಹೈನೋದ್ಯಮಕ್ಕೆ ಸಹಕಾರ ನೀಡುವುದು ನಮ್ಮ ನಿಮ್ಮೆಲ್ಲರ ಸಾಮಾಜಿಕ ಜವಾಬ್ದಾರಿಯಾಗಿದೆ.

ಕರೆದ ಹಾಲನ್ನು ಸಂಸ್ಕರಿಸದೆ ಇದ್ದಲ್ಲಿ, ಇದರಲ್ಲಿರುವ ಲಕ್ಷಾಂತರ ಬ್ಯಾಕ್ಟೀರಿಯಗಳು ಹಾಲಿನ ಗುಣಮಟ್ಟವನ್ನು ಕಡಿಮೆ ಮಾಡಿ ಹಾಲು ಹುಳಿಯಾಗುತ್ತದೆ ಇದನ್ನು ತಡೆಗಟ್ಟಲು ಎಲ್ಲಾ ಡೇರಿಗಳಲ್ಲಿ ಹಾಲನ್ನು ಸಂಸ್ಕರಿಸಿ ಪಾಶ್ಚರೀಕರಣಗೊಳಿಸುತ್ತಿರುವುದರಿಂದ ಹಾಗೂ ಆಧುನಿಕ ತಂತ್ರಜ್ಞಾನ ಬಳಸಿ ಶುದ್ಧ ಪರಿಸರದಲ್ಲಿ ತಯಾರಿಸಲಾಗುತ್ತಿರುವುದರಿಂದ ನಿಗದಿತ ಗುಣಮಟ್ಟವನ್ನು ಕಾಯ್ದುಕೊಳ್ಳಲು ಸಹಕಾರಿಯಾಗಿದೆ.

ಗ್ರಾಮೀಣ ಪ್ರದೇಶದ ಹಾಲು ಉತ್ಪಾದಕರು ಪೂರೈಸುವ ಹಾಲಿಗೆ ನಿಯಮಿತವಾಗಿ ಯೋಗ್ಯ ದರ ನೀಡಿ ವರ್ಷ ಪೂರ್ತಿ ಮಾರುಕಟ್ಟೆ ಒದಗಿಸಿ ದೇಶದ ಆರ್ಥಿಕ ಪ್ರಗತಿಗೆ ಕಾರಣವಾಗಿದೆ. ಗ್ರಾಮೀಣ ಪ್ರದೇಶದಿಂದ ಸಂಗ್ರಹಿಸಿದ ಹಾಲನ್ನು ವೈಜ್ಞಾನಿಕ ರೀತಿಯಲ್ಲಿ ಸಂಸ್ಕರಿಸಿ, ಶುದ್ಧ ಹಾಲನ್ನು ಪ್ಯಾಕೆಟ್‌ಗಳಲ್ಲಿ ಬೆಳಗ್ಗೆ ಮತ್ತು ಸಂಜೆ ಎರಡೂ ಸರದಿಗಳಲ್ಲಿ ನಿಗದಿತ ಸಮಯಕ್ಕೆ ಸರಿಯಾಗಿ ಗ್ರಾಹಕರಿಗೆ ತಲುಪುವಂತೆ ವ್ಯವಸ್ಥೆ ಮಾಡಲಾಗಿದೆ.

ಹಾಲನ್ನು ನಮ್ಮ ದೇಶದಲ್ಲಿ ಅಮೃತ ಸಮಾನ ಎಂದು ಪರಿಗಣಿಸಿದ್ದು, ಪ್ರತಿಯೊಬ್ಬ ವ್ಯಕ್ತಿಯು ಜನಿಸಿದ ದಿನದಿಂದ ಜೀವಿತದ ಕೊನೆಯ ಅವಧಿ ತನಕ ವಿವಿಧ ಹಂತಗಳಲ್ಲಿ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಉಪಯೋಗಿಸುತ್ತಿದ್ದು, ಗೋಮಾತೆ ಮಾನವ ಜನಾಂಗದ ಸರ್ವತೋಮುಖ ಅಭಿವೃದ್ಧಿಗೆ ಶ್ರಮಿಸುತ್ತಿದ್ದು, ಪ್ರತಿಯೊಬ್ಬ ವ್ಯಕ್ತಿಯು ಗೋವುಗಳ ಪಾಲನೆ/ಪೋಷಣೆ/ಸಂರಕ್ಷಣೆಗೆ ಹೆಚ್ಚಿನ ಆದ್ಯತೆ ನೀಡಿದಲ್ಲಿ ಮುಂಬರುವ ಪೀಳಿಗೆಗೆ ಅತ್ಯಂತ ಔಚಿತ್ಯ ಪೂರ್ಣ ಕೊಡುಗೆ ನೀಡಬಹುದಾಗಿದ್ದು, ಮಾನವ ಕಲ್ಯಾಣಕ್ಕೆ ಸಹಕಾರಿಯಾಗಲಿದೆ.

ಸೌಮ್ಯ ನಾಗಪ್ಪ, M.S.W, PGD-HRM

ಉಪ ವ್ಯವಸ್ಥಾಪಕರು (ಆಡಳಿತ)

ಶೇ.ತ. ವಿಭಾಗ

ಮೈಸೂರು ಜಿಲ್ಲಾ ಸಹಕಾರ ಹಾಲು ಒಕ್ಕೂಟ



ದ.ಕ ಹಾಲು ಒಕ್ಕೂಟದ ನಂದಿನಿ ಡೀಲರುಗಳು ಶೇ.100 ರಷ್ಟು ಡಿಜಿಟಲ್ ಪಾವತಿಯಲ್ಲಿ ರಾಜ್ಯದಲ್ಲೇ ಪ್ರಥಮ



ಡಿ. ಅಶೋಕ್

ವ್ಯವಸ್ಥಾಪಕ ನಿರ್ದೇಶಕರು
ದ.ಕ ಹಾಲು ಒಕ್ಕೂಟ, ಮಂಗಳೂರು

ದಕ್ಷಿಣ ಕನ್ನಡ ಸಹಕಾರಿ ಹಾಲು ಉತ್ಪಾದಕರ ಒಕ್ಕೂಟ 1986 ರಲ್ಲಿ ಸ್ಥಾಪನೆಗೊಂಡು ಅವಿಭಜಿತ ದಕ್ಷಿಣ ಕನ್ನಡ ಹಾಗೂ ಉಡುಪಿ ಜಿಲ್ಲಾ ಕಾರ್ಯವ್ಯಾಪ್ತಿಯಲ್ಲಿ ಪ್ರಸ್ತುತ 34 ಪಾರ್ಲರ್, 69 ಪ್ರಾಂಚೈಸಿ, 11 ಟಿ.ಸಿ.ಡಿ, 3 ವಾಕ್-ಇನ್-ಕೋಲ್ಡ್ ಸ್ಟೋರ್, 127 ಸಂಘ-ಸಂಸ್ಥೆಗಳನ್ನೊಳಗೊಂಡು ಒಟ್ಟು 1784 ಸಕ್ರಿಯ ಡೀಲರ್‌ಗಳ ಮೂಲಕ ದಿನವಹಿ ಸರಾಸರಿ 3.68 ಲಕ್ಷ ಲೀಟರ್ ಹಾಲು 68356 ಕೆ.ಜಿ. ಮೊಸರು ಮಾರಾಟದೊಂದಿಗೆ ಇತರೆ ಉತ್ಪನ್ನಗಳಾದ ಬೆಣ್ಣೆ, ತುಪ್ಪ, ಮಸಾಲ/ಸ್ವೈಸಿ/ಜೀರಾ/ಸಾದಾ ಮಜ್ಜಿಗೆ, ಸಿಹಿ ಲಸ್ಸಿ, ಮ್ಯಾಂಗೋ ಲಸ್ಸಿ, ಪೇಡಾ, ಮೈಸೂರ್ ಪಾಕ್, ಕ್ಯಾಶೂ ಬರ್ಫಿ, ನಂದಿನಿ ಬೈಟ್, ಗೋಧಿ ಲಾಡು, ಪನೀರ್, ಸುವಾಸಿತ ಹಾಲು ಇತ್ಯಾದಿಗಳೊಂದಿಗೆ ಕ.ಹಾ. ಮ.ದಿಂದ ಉತ್ಪಾದಿಸುವ ಸಿಹಿ ಉತ್ಪನ್ನಗಳನ್ನು ಪಡೆದು

ಮಾರಾಟ ಮಾಡಲಾಗುತ್ತಿದೆ. ಅವಿಭಜಿತ ಜಿಲ್ಲೆಯಲ್ಲಿ ಶೇ.98 ರಷ್ಟು ಹಾಲು ಮತ್ತು ಮೊಸರಿನ ಮಾರುಕಟ್ಟೆಯನ್ನು ಒಕ್ಕೂಟ ಪಡೆದುಕೊಂಡಿರುತ್ತದೆ.

ದಕ್ಷಿಣ ಕನ್ನಡ ಸಹಕಾರಿ ಹಾಲು ಒಕ್ಕೂಟವು ಗುಣಮಟ್ಟಕ್ಕೆ ಹೆಚ್ಚಿನ ಒತ್ತು ನೀಡಿ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ತಯಾರಿಸಿ 104 ಇನ್ಸುಲೇಟೆಡ್ ವಾಹನಗಳ ಮುಖಾಂತರ ದಿನವಹಿ 2 ರಿಂದ 3 ಹಾಗೂ ವಿಶೇಷ ಸಂದರ್ಭಗಳಲ್ಲಿ ಹೆಚ್ಚುವರಿ ಟ್ರಪ್‌ಗಳಲ್ಲಿ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಡೀಲರ್‌ಗಳಿಗೆ ಸರಬರಾಜು ಮಾಡಲಾಗುತ್ತಿದೆ. ಇದರಿಂದ ಡೀಲರ್‌ಗಳಿಗೆ ಉತ್ತಮ ಸೇವೆಯೊಂದಿಗೆ ಗ್ರಾಹಕರಿಗೆ ನಿಗದಿತ ಸಮಯದಲ್ಲಿ ಹಾಲು ಮತ್ತು ಹಾಲಿನ ಉತ್ಪನ್ನಗಳು ದೊರೆಯುವಂತಾಗಿದೆ.

ಡೀಲರುಗಳಿಂದ ಹಾಲು ಮತ್ತು ಹಾಲಿನ ಉತ್ಪನ್ನಗಳಿಗೆ ಮೊಬೈಲ್ ಆಪ್ ಮುಖಾಂತರ ಬೇಡಿಕೆ ಸಲ್ಲಿಕೆ :

ಮಾರುಕಟ್ಟೆ ವಿಭಾಗದಲ್ಲಿ ಈ ಹಿಂದೆ ಹಾಲು ಮತ್ತು ಹಾಲಿನ ಉತ್ಪನ್ನಗಳಿಗೆ ಡೀಲರ್‌ಗಳು ಹಿಂದಿನ ದಿನವೇ ಮುಂದಿನ ಬೇಡಿಕೆಯನ್ನು ಟ್ರಕ್‌ಶೀಟ್/ದೂರವಾಣಿ ಮುಖಾಂತರ ಸಲ್ಲಿಸಿದಂತೆ ಸರಬರಾಜು ಮಾಡಲಾಗುತ್ತಿತ್ತು.



ಆದರೆ, ಎಲ್ಲಾ ಡೀಲರ್‌ಗಳು ಬೇಡಿಕೆಗೆ ನಿಗದಿಪಡಿಸಿದ ಕೊನೆಯ ಸಮಯದಲ್ಲಿ ದೂರವಾಣಿ ಕರೆಗಳನ್ನು ಮಾಡುತ್ತಿರುವುದರಿಂದ ಕರೆಗಳನ್ನು ಸ್ವೀಕರಿಸಿ ಬೇಡಿಕೆಯನ್ನು ಪೂರೈಸಲು ಕಷ್ಟಸಾಧ್ಯವಾಗುತ್ತಿರುವುದಾಗಿ ತಾಲೂಕು /ಜಿಲ್ಲಾ ಮಟ್ಟದ ಡೀಲರ್‌ಗಳ ಸಭೆಯಲ್ಲಿ



ಅಸಮಾಧಾನ ವ್ಯಕ್ತಪಡಿಸಿ ಗ್ರಾಹಕರ ಬೇಡಿಕೆಯನ್ನು ಪೂರೈಸಲು ಅಡಚಣೆಯಾಗುತ್ತಿರುವುದಾಗಿ ತಿಳಿಸಿದಾಗ, ಈ ಬಗ್ಗೆ ಒಕ್ಕೂಟದ ಆಡಳಿತ ಮಂಡಳಿಯಲ್ಲಿ ಚರ್ಚಿಸಿ ಡೀಲರ್‌ಗಳ ಹಾಲು ಮತ್ತು ಹಾಲಿನ ಉತ್ಪನ್ನಗಳ ಬೇಡಿಕೆಯನ್ನು ಸಕಾಲದಲ್ಲಿ ಪಡೆದು ಮಾರುಕಟ್ಟೆಯನ್ನು ಅಭಿವೃದ್ಧಿಪಡಿಸುವ ಹಿನ್ನೆಲೆಯಲ್ಲಿ ಹೊಸ ತಂತ್ರಜ್ಞಾನವನ್ನು ಅಳವಡಿಸುವುದು ಸೂಕ್ತವೆಂಬುದನ್ನು ಪರಿಗಣಿಸಿ 2016 ನೇ ಸಾಲಿನಲ್ಲಿ ಒಕ್ಕೂಟದಲ್ಲಿ ಕಾರ್ಯನಿರ್ವಹಿಸುತ್ತಿರುವ ಎಲ್ಲಾ ಅಧಿಕೃತ “ನಂದಿನಿ” ಡೀಲರ್‌ಗಳಿಗೆ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಮೊಬೈಲ್ ಆಪ್ ಮುಖಾಂತರ ತಮ್ಮ ಬೇಡಿಕೆಯನ್ನು ನಿಗದಿಪಡಿಸಿದ ಕೊನೆಯ ಕ್ಷಣದಲ್ಲಿಯೂ ಸಲ್ಲಿಸಿ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಪಡೆಯುವ ವ್ಯವಸ್ಥೆ ಮಾಡಿದೆ.

ಮಂಗಳೂರು ಹಾಗೂ ಉಡುಪಿ ಜಿಲ್ಲಾ ವ್ಯಾಪ್ತಿಯಲ್ಲಿ ಒಟ್ಟು 104 ಇನ್ಸಲೇಟೇಡ್ ಹಾಲು ವಿತರಣಾ ವಾಹನಗಳ ಮೂಲಕ ಡೀಲರುಗಳಿಗೆ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಸರಬರಾಜು ಮಾಡಿ ದಿನವಹಿ ಮಾರಾಟದ ಮೊತ್ತ ಒಟ್ಟು ರೂ.1.60 ಕೋಟಿ ನಗದಾಗಿ, ರೂ.60 ಲಕ್ಷ ಚೆಕ್‌ಗಳ ಮುಖಾಂತರ ಹಾಲು ವಿತರಣಾ ಮಾರ್ಗಗಳ ಗುತ್ತಿಗೆ ಸಿಬ್ಬಂದಿಗಳ ಮೂಲಕ ಪಡೆಯಲಾಗುತ್ತಿತ್ತು.

2016 ರಲ್ಲಿ ಭಾರತ ಸರ್ಕಾರದ ಅಧಿಸೂಚನೆ ಮೇರೆಗೆ ನಗದುರಹಿತ ಪದ್ಧತಿಯಲ್ಲಿ ವ್ಯವಹರಿಸುವಂತೆ ನೀಡಿದ ಸೂಚನೆಯಂತೆ ಡೀಲರುಗಳನ್ನು ಹಂತ ಹಂತವಾಗಿ ಚೆಕ್ / ನೆಫ್ಟ್ /ಆರ್ಟಿಜಿಎಸ್ ಮುಖಾಂತರ ಹಾಲು ಮತ್ತು ಹಾಲಿನ ಉತ್ಪನ್ನಗಳ ಮಾರಾಟದ ಹಣವನ್ನು ಪಾವತಿಸಲು ತಿಳಿಸಲಾಗಿತ್ತು. 2020ರಲ್ಲಿ ಕೋವಿಡ್-19 ಸಾಂಕ್ರಾಮಿಕ ರೋಗದ ಹಿನ್ನೆಲೆಯಲ್ಲಿ ಭಾರತ ಸರ್ಕಾರ ಕೆಲವು ಕಟ್ಟುನಿಟ್ಟಿನ ಸೂಚನೆಗಳನ್ನು ಹೊರಡಿಸಿದಂತೆ ಸಾಮಾಜಿಕ ಅಂತರವನ್ನು ಕಾಪಾಡಿಕೊಳ್ಳಲು ತಿಳಿಸಿದಾಗ ಡೀಲರ್‌ಗಳಿಂದ ಹಣವನ್ನು ನೇರವಾಗಿ ಪಡೆಯುವ ಸಂದರ್ಭದಲ್ಲಿ ಕೋವಿಡ್ ವೈರಾಣು ನೋಟುಗಳ ಮುಖಾಂತರ ಹರಡುವ ಭಯದಿಂದ ಹಾಲಿನ ಹಣವನ್ನು ಡಿಜಿಟಲ್ ಪಾವತಿಯಾಗಿ ಪರಿವರ್ತಿಸಲು ಪ್ರೇರೇಪಿಸಲಾಗುತ್ತಿತ್ತು.

ಡೀಲರುಗಳಿಗೆ ಹಣ ಪಾವತಿಗಾಗಿ ಡಿಜಿಟಲ್ (ನಗದುರಹಿತ) ಪದ್ಧತಿ :

ಡಿಜಿಟಲ್ ವ್ಯವಹಾರಕ್ಕೆ ಪೂರಕವಾಗಿ, “ನಂದಿನಿ” ಡೀಲರ್‌ಗಳು ನಿರ್ವಹಿಸುವ ದಿನವಹಿ ವಹಿವಾಟಿಗೆ ನಿಗದಿಪಡಿಸಿದ ಕನಿಷ್ಠ ಭದ್ರತಾ ಠೇವಣಿಯನ್ನು ಪಾವತಿಸಿ, ವ್ಯವಹರಿಸುತ್ತಿದ್ದ ಡೀಲರ್‌ಗಳನ್ನು ಡಿಜಿಟಲ್ ವ್ಯವಹಾರಕ್ಕೆ ಬಳಸಿಕೊಳ್ಳಲು ಅನುಕೂಲವಾಗುವಂತೆ ಇವರನ್ನು ಆರ್ಥಿಕವಾಗಿ ಬಲಪಡಿಸಲು ಒಕ್ಕೂಟದ 2021ರ ಆಡಳಿತ ಮಂಡಳಿಯ ನಿರ್ಣಯದಂತೆ, ಪ್ರತಿ ಡೀಲರ್ ಖರೀದಿಸುವ ಹಾಲು ಮತ್ತು ಮೊಸರಿಗೆ ನೀಡುವ ಕಮಿಷನ್‌ನಿಂದ ಪ್ರತಿ ಲೀಟರ್ / ಕೆ.ಜಿ.ಗೆ ರೂ.0.20 ಪೈಸೆಯಂತೆ ಕಟಾಯಿಸಿ ಸದರಿ ಡೀಲರ್‌ಗಳ ಭದ್ರತಾ ಠೇವಣಿ ಖಾತೆಗೆ ವರ್ಗಾಯಿಸಲಾಗುತ್ತಿದೆ. ಹೀಗೆ, ಕ್ರೋಢೀಕರಿಸಿದ ಒಟ್ಟು ಮೊತ್ತ ಡೀಲರ್‌ಗಳ ಕನಿಷ್ಠ 05 ದಿನಗಳ ವ್ಯವಹಾರಕ್ಕೆ ಹೊಂದಾಣಿಕೆಯಾಗುವಂತೆ ಖಾತರಿಪಡಿಸಿಕೊಂಡು ದಿನಾಂಕ 26-02-2023 ರಿಂದ ಡಿಜಿಟಲ್ ಪಾವತಿಯನ್ನು ಎಲ್ಲಾ ಡೀಲರ್‌ಗಳಿಗೆ ಮಾರುಕಟ್ಟೆ ವಿಭಾಗದಲ್ಲಿ ನಿರ್ವಹಿಸುತ್ತಿರುವ ಕಂಪ್ಯೂಟರ್ ಸಾಫ್ಟ್‌ವೇರ್‌ನಲ್ಲಿ ಡಿಜಿಟಲ್ ಪಾವತಿಗೆ ಅನುಕೂಲವಾಗುವಂತೆ UPI, G-pay, PhonePe, Paytm, Debit Card ಇತ್ಯಾದಿಗಳ ಮುಖಾಂತರ ಡೀಲರ್‌ಗಳೇ ನೇರವಾಗಿ ಹಾಲು ಮತ್ತು ಹಾಲಿನ ಉತ್ಪನ್ನಗಳ ಸರಬರಾಜಿನ ಮೊತ್ತವನ್ನು ಮೊಬೈಲ್ ಆಪ್ ಮುಖಾಂತರ ಒಕ್ಕೂಟಕ್ಕೆ ಪಾವತಿಸುವ ವ್ಯವಸ್ಥೆ ಕಲ್ಪಿಸಿಕೊಡಲಾಗಿದೆ.

ಪ್ರಸ್ತುತ ದಿನವಹಿ ಹಾಲು ಮತ್ತು ಹಾಲಿನ ಉತ್ಪನ್ನಗಳ ಮಾರಾಟದ ಒಟ್ಟು ಮೊತ್ತ ರೂ.2.60 ಕೋಟಿಯಷ್ಟು ಡಿಜಿಟಲ್ ಪಾವತಿ (ನಗದುರಹಿತ) ಮುಖಾಂತರ ಒಕ್ಕೂಟದ ಖಾತೆಗೆ ನೇರವಾಗಿ ಜಮೆಯಾಗುತ್ತಿರುತ್ತದೆ. ಇದರಿಂದ ಶೇ.100 ರಷ್ಟು ಮಾರುಕಟ್ಟೆ ವಿಭಾಗದಲ್ಲಿ ಡೀಲರುಗಳು ಡಿಜಿಟಲ್ ಪದ್ಧತಿಯನ್ನು ಅಳವಡಿಸಿಕೊಂಡು ವ್ಯವಹಾರ ನಿರ್ವಹಿಸುತ್ತಿರುವುದು ಹೆಮ್ಮೆಯ ವಿಚಾರವಾಗಿದೆ.

ಈ ಡಿಜಿಟಲ್ ಪದ್ಧತಿಯಿಂದ ಡೀಲರ್‌ಗಳಿಗೆ ಹಾಲು ಮತ್ತು ಹಾಲಿನ ಉತ್ಪನ್ನಗಳಿಗೆ ಬೇಡಿಕೆ ಸಲ್ಲಿಸಲು



ಸಮಯಾವಕಾಶದ ಜೊತೆ ಯಾವುದೇ ಗೊಂದಲ/ ಅಡಚಣೆಯಿಲ್ಲದೇ ವ್ಯವಹರಿಸಲು ಸಹಾಯಕವಾಗಿರುತ್ತದೆ ಮತ್ತು ಹಾಲು/ಹಾಲಿನ ಉತ್ಪನ್ನಗಳ ಚಿತ್ರಗಳೊಂದಿಗೆ ಪೂರ್ಣಮಾಹಿತಿಗಳನ್ನು ವೀಕ್ಷಿಸಬಹುದಾಗಿದೆ. ಹಾಗೂ ತಾವು ನಿರ್ವಹಿಸುವ ವ್ಯವಹಾರವನ್ನು ಮೊಬೈಲ್ ಆಪ್ ಮುಖಾಂತರ ತಾವೇ ಪರಿಶೀಲಿಸಿಕೊಳ್ಳಬಹುದಾಗಿದೆ. ಹಾಲು ಮತ್ತು ಹಾಲಿನ ಉತ್ಪನ್ನಗಳ ಸರಬರಾಜಿನ ಮೊತ್ತ ಪಾವತಿಯಾದ ಬಗ್ಗೆ ಖಾತ್ರಿ, ಹಾಲು ವಿತರಣಾ ವಾಹನ ಬಂದಾಗ ಕೂಡಲೇ ಹಣ ನೀಡುವ ಬದಲು ನಂತರ ಪಾವತಿಗೆ ಕಾಲಾವಕಾಶವಿರುತ್ತದೆ, ಡೀಲರುಗಳೂ ಸಹ ತಮ್ಮ ಗ್ರಾಹಕರಿಂದ ಡಿಜಿಟಲ್ ಪಾವತಿಯನ್ನು ಅಳವಡಿಸಿಕೊಳ್ಳಲು ಸಹಕಾರಿ, ಚಿಲ್ಲರೆ ಸಮಸ್ಯೆಯಿಂದ ಮುಕ್ತಿ, ಪಾರದರ್ಶಕ ವ್ಯವಹಾರ, ಡಿಜಿಟಲ್ ಪಾವತಿಯಿಂದ ಬ್ಯಾಂಕ್‌ನವರು ತಮ್ಮ ವ್ಯವಹಾರವನ್ನು ಗುರಿಸಿ ಆರ್ಥಿಕ ಸಹಾಯ ಪಡೆಯಲು ಸಹಕಾರಿ. ಒಕ್ಕೂಟದಲ್ಲಿ ಇರಿಸಿದ ಭದ್ರತಾ ಠೇವಣಿ ವಿವರ, ಲೆಡ್ಜರ್ ಸ್ಟೇಟ್‌ಮೆಂಟ್ ಇತ್ಯಾದಿ ಲಾಭಗಳನ್ನು ಇದರಿಂದ ಪಡೆಯಬಹುದಾಗಿದೆ.

ಪ್ರಸ್ತುತ ದ.ಕ ಹಾಲು ಒಕ್ಕೂಟದಲ್ಲಿ ನಗದು ವಿಭಾಗವನ್ನು ಸ್ಥಗಿತಗೊಳಿಸಿ, ನಗದು ವಿಭಾಗದಲ್ಲಿ ಕರ್ತವ್ಯ ನಿರ್ವಹಿಸುತ್ತಿರುವ ಅಧಿಕಾರಿ/ ಸಿಬ್ಬಂದಿಗಳನ್ನು ಇತರೆ ವಿಭಾಗಗಳಲ್ಲಿ ಕರ್ತವ್ಯ ನಿರ್ವಹಿಸಲು ನಿಯೋಜಿಸಲಾಗಿದೆ. ಇದರಿಂದ ಒಕ್ಕೂಟಕ್ಕೆ ಹೆಚ್ಚಿನ ಲಾಭದೊಂದಿಗೆ ಡಿಜಿಟಲ್ ವ್ಯವಹಾರದಿಂದ ನಗದು ನಿರ್ವಹಣಾ ಸಮಯದ ಉಳಿತಾಯ, ನಗದು ನಿರ್ವಹಣೆಗೆ ಇನ್ಸೂರೆನ್ಸ್, ಹಣ ಕಳ್ಳತನ ಆಗುವ ಭಯ, ದುರುಪಯೋಗ, ನಕಲಿನೋಟ ಚಲಾವಣೆ ಇತ್ಯಾದಿಗಳಿಂದ ಮುಕ್ತವಾಗಿರುತ್ತದೆ ಹಾಗೂ ಈ ವ್ಯವಸ್ಥೆಯಿಂದ ಹಾಲು ವಿತರಣಾ ಮಾರ್ಗಗಳ ಗುತ್ತಿಗೆದಾರರು/ ಸಿಬ್ಬಂದಿಗಳು ಸಹ ಉತ್ಸಾಹದಿಂದ ಒಕ್ಕೂಟದಲ್ಲಿ ಸೇವೆಯನ್ನು ನೀಡುತ್ತಿರುವುದು ಕಂಡು ಬಂದಿರುತ್ತದೆ.

ಹಾಲು ವಿತರಣಾ ಮಾರ್ಗಗಳಿಗೆ GPS ಅಳವಡಿಕೆ :

ಜೂನ್ 2023 ರಿಂದ, ಮಂಗಳೂರು ಮತ್ತು ಉಡುಪಿ ಜಿಲ್ಲಾ ವ್ಯಾಪ್ತಿಯಲ್ಲಿ ಹಾಲು ಮತ್ತು ಹಾಲಿನ ಉತ್ಪನ್ನಗಳ ಸರಬರಾಜಿಗೆ ನಿಯೋಜಿಸಿದ 104 ಹಾಲು ವಿತರಣಾ ವಾಹನಗಳಿಗೆ ಜಿ.ಪಿ.ಎಸ್.ನ್ನು ಅಳವಡಿಸಲಾಗಿದ್ದು,

ಇದರಿಂದ ವಾಹನಗಳ ಸಂಚಾರದ ಚಲನ-ವಲನಗಳನ್ನು ವೀಕ್ಷಿಸಿ ಯಾವುದೇ ಅಡಚಣೆ / ಸಮಸ್ಯೆಗಳಾದಲ್ಲಿ ಕೂಡಲೇ ಸರಿಪಡಿಸಿಕೊಂಡು ವ್ಯವಹರಿಸುವ ಕ್ರಮ ಕೈಗೊಳ್ಳಲಾಗಿದೆ, ಹಾಗೂ ಡೀಲರ್‌ಗಳೂ ಸಹ ಈ ವ್ಯವಸ್ಥೆಯಿಂದ ತಮ್ಮ ಮಾರ್ಗದ ವಾಹನವು ಎಲ್ಲಿ ಸಂಚರಿಸುತ್ತಿದೆ ಎಂಬುದನ್ನು ಡೀಲರ್‌ಗಳೇ ತಮ್ಮ ಮೊಬೈಲ್ ಆಪ್ ಮುಖಾಂತರ ವೀಕ್ಷಣೆಗೆ ಅವಕಾಶ ಕಲ್ಪಿಸಿಕೊಟ್ಟಿದ್ದು, ಇದರಿಂದ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಸೂಕ್ತ ಸಮಯದಲ್ಲಿ ಡೀಲರುಗಳು ಪಡೆಯಲು ಸಹಕಾರಿಯಾಗಿರುತ್ತದೆ.

ಕ್ಷೀರಸಾಗರ ಮಾಸ ಪತ್ರಿಕೆ

ರಾಜ್ಯ ಸಹಕಾರಿ ಹೈನುಗಾರರ ಮಾರ್ಗದರ್ಶಿ
ಕ್ಷೀರಸಾಗರ ಚಂದದಾರರಾಗಲು **ಅಜೀವ ಚಂದಾ**
ರೂ.: 900.00 ಮೊತ್ತದ ಚೆಕ್ ಅಥವಾ ಡಿಡಿಯನ್ನು

Managing Director, KMF, Bengaluru
ರವರ ಹೆಸರಿಗೆ ಪಡೆದು ಕೊಳ್ಳುವುದು.

ಡಿ.ಡಿ.ಯನ್ನು ಪ್ರತಿದ ಮುಖೇನ ತಮ್ಮ ಪೂರ್ಣ
ವಿಳಾಸ, ಪಿನ್‌ಕೋಡ್ ಮತ್ತು ಮೊಬೈಲ್ ನಂ. ಅನ್ನು
ನಮೂದಿಸಿ ಈ ಕೆಳಕಂಡ ವಿಳಾಸಕ್ಕೆ ಕಳುಹಿಸುವುದು.

ಸಂಪಾದಕರು, ಕ್ಷೀರಸಾಗರ, ಮಾಸ ಪತ್ರಿಕೆ,
ಕರ್ನಾಟಕ ಹಾಲು ಮಹಾ ಮಂಡಳಿ, ಕೆ.ಎಂ.ಎಫ್.
ಕಾಂಪ್ಲೆಕ್ಸ್, ಡಾ.ಎಂ.ಹೆಚ್. ಮರೀಗೌಡ ರಸ್ತೆ,
ಬೆಂಗಳೂರು- 560 029.

ಹೆಚ್ಚಿನ ವಿವರಗಳಿಗೆ ಸಂಪರ್ಕಿಸಿ:

ಜಿ. ನವೀನ್ ಕುಮಾರ್, ಸಹಾಯಕ ನಿರ್ದೇಶಕರು

ದೂರವಾಣಿ: **080-26096890**

ಕ್ಷೀರಸಾಗರ, ಮಾಸ ಪತ್ರಿಕೆಯಲ್ಲಿ ಪ್ರಕಟಿಸಲು
ಉತ್ತಮ ಲೇಖನಗಳನ್ನು ನೀಡಬಯಸುವವರು

ಇ-ಮೇಲ್: **kmfksheerasagara@gmail.com**

ಗೆ ಕಳುಹಿಸಿ ಕೊಡಲು ಕೋರಿದೆ.



ಹೈನುಗಾರಿಕೆಯಲ್ಲಿ ಗ್ರಾಮೀಣ ಮಹಿಳೆಯರ ಪಾತ್ರ

ಬಾರತದಲ್ಲಿ ಹೈನುಗಾರಿಕೆಯು ಪ್ರಮುಖ ಪಾತ್ರವನ್ನು ನಿರ್ವಹಿಸುತ್ತಿದೆ. ಇತ್ತೀಚಿನ ದಿನಗಳಲ್ಲಿ ಮಹಿಳೆಯರ ಆಸಕ್ತಿ ಹೈನುಗಾರಿಕೆಯಲ್ಲಿ ಹೆಚ್ಚಾಗಿ ಕಾಣಿಸುತ್ತಿದೆ ಮತ್ತು ರೈತರ ಹಿತವನ್ನು ಕಾಪಾಡುವಲ್ಲಿ ಹೈನುಗಾರಿಕೆಯು ಮುಂಚೂಣಿಯಲ್ಲಿದೆ.

ಭಾರತ ದೇಶವು ಹೆಚ್ಚಾಗಿ ಹಳ್ಳಿಗಳಿಂದ ಕೂಡಿದ ದೇಶವಾಗಿದೆ ಮತ್ತು ಹಳ್ಳಿಗಳಲ್ಲಿ ವಾಸಿಸುವ ಜನರ ಸಂಖ್ಯೆ ಅಧಿಕವಾಗಿರುತ್ತದೆ. ಇಂತಹ ಪರಿಸ್ಥಿತಿಯಲ್ಲಿ (ರೈತಾಪಿ ವರ್ಗದ ಮಹಿಳೆಯರು) ಮನೆಗೆಲಸಕ್ಕೆ ಮಾತ್ರ ಸೀಮಿತವಾಗಿರುತ್ತಾರೆ. ಈ ಹಿನ್ನೆಲೆಯಲ್ಲಿ ಅವರಲ್ಲಿ ಮಹಿಳಾ ಸಬಲೀಕರಣವನ್ನು ಹಾಗೂ ಆರ್ಥಿಕ ಸ್ವಾತಂತ್ರ್ಯವನ್ನು ತರಲು ಹೆಚ್ಚಾಗಿ ಶ್ರಮಿಸಬೇಕಾಗಿರುತ್ತದೆ.

ಹಿಂದಿನ ದಿನಗಳಲ್ಲಿ ಮಹಿಳೆಯರಲ್ಲಿ ಸ್ವಂತ ಉದ್ಯೋಗ ಕಲ್ಪಿಸಿಕೊಳ್ಳುವುದು ಅಸಾಧ್ಯವಾಗುತ್ತಿತ್ತು. ಪ್ರಸುತ ಸಂದರ್ಭದಲ್ಲಿ ಮಹಿಳೆಯರು ಹೆಚ್ಚಾಗಿ ಹೈನುಗಾರಿಕೆಯಲ್ಲಿ ತೊಡಗಿಸಿಕೊಂಡಿರುವುದರಿಂದ ಗ್ರಾಮೀಣ ಪ್ರದೇಶದಲ್ಲಿ ಮಹಿಳಾ ಸಬಲೀಕರಣವನ್ನು ಕಾಣಬಹುದು.

ಮಹಿಳೆಯರು ಮನೆ ಕೆಲಸದ ಜೊತೆಗೆ ಹೈನುಗಾರಿಕೆಯಲ್ಲಿ ತೊಡಗಿಸಿಕೊಂಡಾಗ ಅವರಲ್ಲಿ ಕೆಲಸದ ಬಗೆಗಿನ ಕ್ರಿಯಾಶೀಲತೆಯನ್ನು ಕಂಡು ಅವರಲ್ಲಿರುವ ಪ್ರತಿಭೆಯನ್ನು ಹೊರ ತರಲು ಸಹಾಯವಾಗುತ್ತದೆ. ಅವರಿಗೆ ಸೂಕ್ತ ಅವಿವರಣೆ ಮತ್ತು ತರಬೇತಿಯನ್ನು ನೀಡಿ ಅವರಲ್ಲಿರುವ ಸಾಮರ್ಥ್ಯದ ಬಗ್ಗೆ ಅವರಿಗೆ ಮನದಟ್ಟು ಮಾಡಲು ಸಾಧ್ಯವಾಗುತ್ತದೆ. ನಂತರ ಮಹಿಳೆಯರು ಆರ್ಥಿಕ

ಸ್ವಾವಲಂಬಿಯಾಗಲು ಸೂಕ್ತ ವೇದಿಕೆಯನ್ನು ತಯಾರಿ ಮಾಡಬೇಕಾದ ಅನಿವಾರ್ಯತೆ ನಿರ್ಮಾಣವಾಗುತ್ತದೆ.

- ನಾವು ಅವರಿಗೆ ಹೈನುಗಾರಿಕೆಯಿಂದ ಆಗುವ ಪ್ರಯೋಜನ ಮತ್ತು ಆದಾಯದ ಮೂಲಗಳ ತಿಳುವಳಿಕೆ ನೀಡಬಹುದಾಗಿದೆ.
- ಒಂದು ತಂಡವನ್ನು ರಚಿಸಿ, ತಂಡದಿಂದ ಮಹಿಳೆಯರಿಗೆ ಸೂಕ್ತ ತರಬೇತಿ ಹಾಗೂ ಉಪಯೋಗವನ್ನು ತಿಳಿಸಿ ಅವರನ್ನು ಮತ್ತಷ್ಟು ಆರ್ಥಿಕ ಸ್ವಾವಲಂಬಿಯಾಗಲು ಉತ್ತೇಜನ ನೀಡಬಹುದಾಗಿದೆ.
- ಅವರಿಗೆ ಮಹಿಳಾ ಸಬಲೀಕರಣದ ಪ್ರಾಮುಖ್ಯತೆಯನ್ನು ತಿಳಿಸುವುದು ಹಾಗೂ ಅವರ ಮನಸ್ಥಿತಿಯನ್ನು ಆಧುನಿಕತೆಗೆ ತಕ್ಕಂತೆ ಬದಲಾಯಿಸುವುದು ನಮ್ಮೆಲ್ಲರ ಕರ್ತವ್ಯವಾಗಿರುತ್ತದೆ.
- ವ್ಯಕ್ತಿತ್ವ ಕೌಶಲ್ಯ ಅಭಿವೃದ್ಧಿಯನ್ನು ಮಹಿಳೆಯರಲ್ಲಿ ರೂಢಿಸಿಕೊಳ್ಳುವುದಕ್ಕೆ ಅವರಿಗೆ ಪ್ರೇರೇಪಿಸಬಹುದಾಗಿದೆ.

“ಮಹಿಳೆ ಸಂಪಾದಿಸಿದರೆ ಆಕೆ ತನ್ನ ಕುಟುಂಬವನ್ನು ಪ್ರಗತಿ ಪರ ರೀತಿಯಲ್ಲಿ ಮುನ್ನಡೆಸುತ್ತಾಳೆ”

ಗ್ರಾಮೀಣ ಮಹಿಳೆಯರ ಸ್ವಸಹಾಯ ಗುಂಪುಗಳ ಸಭೆ



ಮಹಿಳಾ ಸಬಲೀಕರಣಕ್ಕೆ ಸ್ಟೆಪ್ ಯೋಜನೆಯಿಂದ ದೊರೆಯುವ ಸೌಲಭ್ಯಗಳು

ಭಾರತ ಸರ್ಕಾರ, ಕರ್ನಾಟಕ ಸರ್ಕಾರ, ಕರ್ನಾಟಕ ಹಾಲು ಮಹಾ ಮಂಡಳಿ ಹಾಗೂ ಒಕ್ಕೂಟಗಳ ನೆರವಿನಿಂದ ಸ್ಟೆಪ್ (STEP- Support to Training & Employment Programme for women) ಎಂಬ ಭೃಹತ್ ಮಹಿಳಾ ಸಬಲೀಕರಣ ಕಾರ್ಯಕ್ರಮವು ಜಾರಿಯಲ್ಲಿರುತ್ತದೆ.

1. ಸ್ಟೆಪ್ ಯೋಜನೆಯಿಂದ (SHG-Self help Group) ಸ್ವ-ಸಹಾಯ ಗುಂಪುಗಳ ರಚನೆ ಹೆಚ್ಚಾಗುತ್ತದೆ. ಸ್ವ-ಸಹಾಯ ಗುಂಪುಗಳಿಗೆ ಆರ್ಥಿಕ ನೆರವನ್ನು ನೀಡುವುದು ಯೋಜನೆಯ ಮುಖ್ಯ ಉದ್ದೇಶವಾಗಿದ್ದು ಸುಲಭ ಸಾಲ ಪಡೆಯಲು ಅನುಕೂಲವಾಗುತ್ತದೆ.
2. ರಾಸುಗಳನ್ನು ಖರೀದಿಸಲು ಬಡ್ಡಿ ರಹಿತ ಸಾಲ ನೀಡಿ, ರಾಸುವಿನಿಂದ ಬರುವ ಹಾಲನ್ನು ತಮ್ಮ ಗ್ರಾಮದ ಪ್ರಾಥಮಿಕ ಹಾಲು ಉತ್ಪಾದಕರ ಸಹಕಾರ ಸಂಘಗಳಿಗೆ ಸರಬರಾಜು ಮಾಡಿ, ಬಂದ ಹಣದಿಂದ ಜೀವನೋಪಾಯ ಮಾಡಲು ಸಹಾಯವಾಗುತ್ತದೆ.
3. ಖರೀದಿಸಿರುವ ರಾಸುಗಳಿಗೆ ಉಚಿತ ರಾಸು ವಿಮೆಯನ್ನು ಸ್ಟೆಪ್ ಯೋಜನೆಯಿಂದ ಮಾಡಿಸಲಾಗುತ್ತದೆ.

4. GPLF- (Gram Panchayath Level Fedartion) ಗ್ರಾಮ ಪಂಚಾಯಿತಿ ಮಟ್ಟದ ಒಕ್ಕೂಟ ಸ್ಟೆಪ್ ವಿಭಾಗದಿಂದ ಉಕಐಈಗೆ ಸಂಪರ್ಕ ಮತ್ತು ಸಂಬಂಧ ಸಾಧಿಸಿ, ಕಡಿಮೆ ಸೇವಾ ಶುಲ್ಕ ಸಾಲವನ್ನು ಪಡೆಯಲು, ಹೈನುರಾಸು ಕಟ್ಟಲು ಕೊಟ್ಟಿಗೆ ನಿರ್ಮಾಣ ಮಾಡಲು, ಗೃಹ ನಿರ್ಮಾಣ ಶೌಚಾಲಯ ನಿರ್ಮಿಸಲು, ಪೌಷ್ಟಿಕ ಕೃತೋಟ, ಮಹಿಳೆಯರು ಸ್ವಯಂ ಉದ್ಯೋಗ ಕಲ್ಪಿಸಿಕೊಳ್ಳಲು ಹೆಚ್ಚಿನ ಸಹಾಯವಾಗುತ್ತದೆ.

(ಬುಟ್ಟಿ ನೇಯುವಿಕೆ, ಬಟ್ಟೆ ಹೊಲಿಗೆ ಯಂತ್ರ, ಹೈನುಗಾರಿಕೆ, ಹಪ್ಪಳ, ಉಪ್ಪಿನಕಾಯಿ ತಯಾರಿಸಲು ಮುಂತಾದವುಗಳು.....)

ಸಣ್ಣ ಉದ್ಯಮಗಳನ್ನು ತಮ್ಮ ವಾಸಿಸುವ ಜಾಗದಲ್ಲೇ ಪ್ರಾರಂಭ ಮಾಡಿ, ನಿಯಮಿತ ಸಮಯದಲ್ಲಿ ಉದ್ಯಮ ನಡೆಸಲು ಸೂಕ್ತವಾಗಿರುತ್ತದೆ ಹಾಗೂ ಬಂಡವಾಳದ ಹೊರೆಯನ್ನು ಸ್ವಲ್ಪ ಮಟ್ಟಿಗೆಯಾದರು ತಗ್ಗಿಸುತ್ತದೆ.

ಮಹಿಳಾ ಸಬಲೀಕರಣವು ಹೆಮ್ಮರವಾಗಿ ಬೆಳೆದು, ಹೆಣ್ಣು ಮಕ್ಕಳ ಬಾಳಿನಲ್ಲಿ ಆಶಾಕಿರಣವಾಗಲಿ ಎಂಬುದು ಯೋಜನೆಯ ಮುಖ್ಯ ಉದ್ದೇಶವಾಗಿರುತ್ತದೆ. ಹೆಣ್ಣು ತನ್ನ ಕಾಲಿನ ಮೇಲೆ ನಿಂತರೆ ತನ್ನ ಸಂಸಾರದ ನೌಕೆಯನ್ನು ಯಶಸ್ವಿಯಾಗಿ ಮುನ್ನೆಡೆಸಲು ಸಾಧ್ಯವಾಗುತ್ತದೆ.

“ಮಹಿಳಾ ಸಬಲೀಕರಣ ಸಾಧ್ಯವಾಗಲು ಆಕೆ ಆರ್ಥಿಕವಾಗಿ ಸ್ವತಂತ್ರಳಾಗಿರಬೇಕು”

ಲಕ್ಷ್ಮಿ ಪರಶಿವಮೂರ್ತಿ
ಚಾಮುಲ್



ಸೈನಿಕನಾಗಬೇಕಾದವ ಹೈನುಗಾರನಾದ ಕಥೆ

(ಇಬ್ಬರೂ ದೇಶದ ಬೆನ್ನಲುಬುಗಳೇ)

ಮೈ ಸೂರಿನಿಂದ 15 ಕಿ.ಮೀ ದೂರದಲ್ಲಿದೆ ಮೇಗಳಾಪುರ, ಆಗ್ರಾಮದವರೇ 46 ವರ್ಷದ ಶ್ರೀ ಜಗದೀಶ್ ಮೇಗಳಾಪುರ ಹಾಲು ಉತ್ಪಾದಕರ ಸಹಕಾರ ಸಂಘದ ಅಧ್ಯಕ್ಷರು (ಕಳೆದ 15 ವರ್ಷಗಳಿಂದ), ಇವರು ಹುಟ್ಟಿ ಬೆಳೆದಿದ್ದಲ್ಲಾ ಮೈಸೂರು ನಗರದಲ್ಲಿ, ದ್ವಿತೀಯ ಪಿ.ಯು.ಸಿವರೆಗೆ ಇವರ ವಿದ್ಯಾಭ್ಯಾಸ ನಡೆಯಿತು. ಇವರ ಜೀವನದ ಪರಮೋದ್ದೇಶ ಸೈನಿಕನಾಗುವುದು.

ಅದಕ್ಕಾಗಿಯೇ ತಮ್ಮನ್ನು ತಾವು ವಿವಿಧ ಕ್ರೀಡೆಯಲ್ಲಿ ತೊಡಗಿಸಿಕೊಂಡು ದೈಹಿಕವಾಗಿಯೂ ಸದೃಢರಾದರು. ಯಾರೋ ತಿಳಿದವರು ಹೇಳಿದಂತೆ SSLC ಪಾಸಾದರೆ ಸಾಕು ತಾನು ಸೈನಿಕನಾಗಲು ಅರ್ಹತೆ ಪಡೆಯುವೆ ಎಂದು ಪಿ.ಯು.ಸಿವರೆಗೆ ಮಾತ್ರ ವಿದ್ಯಾಭ್ಯಾಸ ಪಡೆದು, ನಂತರ ಮಿಲಿಟರಿ ಸೇವೆಗೆ ಸೇರಲು ಹರಸಾಹಸ ಪಟ್ಟರು. ಕೊನೆಗೆ ದೈಹಿಕ ಸದೃಢತೆಗಾಗಿ ಬೆಂಗಳೂರಿನಲ್ಲಿ ಮೆಡಿಕಲ್ ಆಸ್ಪತ್ರೆಗೆ ವೈದ್ಯಕೀಯ ದೃಢೀಕರಣ ಪಡೆಯಲು ತೆರಳಿ, ಪಾಪ! ಅವರು ಒಂದು ದಿನಕ್ಕೆ ಕೆಲಸ ಮುಗಿಯಬಹುದೆಂದು ತಿಳಿದು ಅಷ್ಟಕ್ಕೆ ಮಾತ್ರ ಅಗತ್ಯವಿರುವ ಹಣವನ್ನು ಹೇಗೋ ಹೊಂದಿಸಿಕೊಂಡು ಬೆಂಗಳೂರನ್ನು ತಲುಪಿದರು. ಆದರೆ ದುರದೃಷ್ಟಕರ ಸಂಗತಿಯೆಂದರೆ 4 ದಿನ ಕಳೆದರೂ ಅವರ ವೈದ್ಯಕೀಯ ಪರೀಕ್ಷೆ ಪೂರ್ಣಗೊಳ್ಳಲಿಲ್ಲ! ಮೊದಲ ಎರಡು ದಿನಕ್ಕೆ ಅವರ ಬಳಿಯಿದ್ದ ಹಣವೆಲ್ಲ ಖರ್ಚಾಗಿ ಕೊನೆಯ 2 ದಿನದಿಂದ ಊಟವೂ ಇಲ್ಲದೆ ಕೇವಲ ನೀರು ಕುಡಿದು, ಅಲ್ಲಿಯೇ ಜಾಗ ಸಿಕ್ಕಲ್ಲಿ ನಿದ್ರೆ ಮಾಡಿ, ಯಾವಾಗ ಕೊನೆಯ ದಿನವೂ ಸಹ ಕೆಲಸವಾಗಲಿಲ್ಲ ಹಸಿವು ತಾಳಲಾರದೆ ಅಪರಿಚಿತರ ಬಳಿ ಸಹಾಯ ಕೇಳಲು ಸ್ವಾಭಿಮಾನ ಅಡ್ಡಬಂದು ಅಲ್ಲಿಂದ ಕಾಲ್ಚಿತ್ತರು. ಆಸ್ಪತ್ರೆಯಿಂದ ನೇರವಾಗಿ ರೈಲ್ವೆ ಸ್ಟೇಷನ್ನಿಗೆ ನಡೆದು, ಟಿಕೆಟ್ ಕೊಳ್ಳದೆ ರೈಲು ಹತ್ತಿ ರೈಲಿನ ಬಾಗಿಲ ಬಳಿಯೇ ಕೂತರು. ಏಕೆಂದರೆ ಟಿಕೆಟ್ ಕಲೆಕ್ಟರ್ ಟಿಕೆಟ್ ಕೇಳಿದರೆ ಎಲ್ಲಿ ತನಗೆ ಹಾಗೂ ತನ್ನ ಮನೆಯವರಿಗೆ ಅವಮಾನವಾಗುತ್ತದೋ ಎಂದು ಹೆದರಿ ಅಲ್ಲಿಂದಲೇ ಹಾರಿಬಿಡುವ ಯೋಚನೆಯಲ್ಲಿದ್ದ ಯುವಕನ ಬಳಿ ಅದೃಷ್ಟವಶಾತ್ ಯಾರು ಟಿಕೆಟ್‌ನ್ನು ಪರಿಶೀಲಿಸಲೇ

ಇಲ್ಲ. ಹೀಗೆ ಬೆಂಗಳೂರಿನಿಂದ ಹಸಿವು ತಾಳಲಾರದೆ ಬಂದ ಜಗದೀಶ್‌ರವರ ಕಥೆ ಕೇಳಿ ನಮ್ಮ ಕಣ್ಣುಲೆಗಳು ಒದ್ದೆಯಾದವು. ಇದು ಇಂದಿನ ಯುವಪೀಳಿಗೆಯ ಅನುಭವಕ್ಕೆ ಬಾರದ ಪರಿಸ್ಥಿತಿ.

ಈ ಹಿನ್ನೆಲೆಯಲ್ಲಿ ಮುಂದುವರೆಯುತ್ತಾ, ಜಗದೀಶ್‌ರವರು ಮೇಗಳಾಪುರದ ಸುತ್ತ ಮುತ್ತ ಜಗಪ್ಪ ಎಂದೇ ಪ್ರಸಿದ್ಧಿ, ಹೈನುರಾಸುಗಳ ಆಪದ್ವಾಂಧವ, ಆ ಭಾಗದ ರಾಸುಗಳ ನಿರ್ವಹಣೆ ಸಂಬಂಧ ಏನೇ ಸಮಸ್ಯೆಗಳಿದ್ದರೂ ಇವರ ಸಲಹೆ ಸೂಚನೆಯನ್ನು ಚಾಚೂ ತಪ್ಪದೇ ಅಲ್ಲಿನ ಜನ ಪಾಲಿಸುತ್ತಾರೆ. ಒಕ್ಕೂಟದ ಪಶುವೈದ್ಯರು ಭೇಟಿ ನೀಡುವುದರೊಳಗಾಗಿ ಪ್ರಥಮ ಚಿಕಿತ್ಸೆಯನ್ನು ನೀಡಿರುತ್ತಾರೆ. ಆ ಪ್ರದೇಶದ ಸುತ್ತಮುತ್ತಲಿನ ರಾಸುಗಳೂ ಸಹ ಜಗಪ್ಪರನ್ನು ಗುರುತಿಸುವಷ್ಟು ಪ್ರಸಿದ್ಧಿ.

ಇವರು ತಮ್ಮ 23ನೇ ವಯಸ್ಸಿಗೆ ಮೈಸೂರು ನಗರದಿಂದ ತಮ್ಮೂರಾದ ಮೇಗಳಾಪುರದ ಜಮೀನಿಗೆ ಬಂದು ನೆಲೆಸುತ್ತಾರೆ. ತಮ್ಮ ತಂದೆ ದಿ: ಚಿಕ್ಕಣ್ಣ, ತಾಯಿ ಸಿದ್ಧಮ್ಮ ಹಾಗೂ ಅಣ್ಣ ಶ್ರೀ ಬಸವರಾಜುರವರ ಮಾರ್ಗದರ್ಶನದಲ್ಲಿ ಕೃಷಿ ಸೇವೆಯಲ್ಲಿ ತೊಡಗುತ್ತಾರೆ. ಚಿಕ್ಕವರಿಂದಲೂ ಸಹ ತಮ್ಮ ಮನೆಯಲ್ಲಿದ್ದ ಆಕಳನ್ನು ನಿರ್ವಹಣೆ ಮಾಡುವ ಅನುಭವವಿದ್ದರಿಂದ ಅವರು ಹೈನುಗಾರಿಕೆ ಪ್ರಾರಂಭಿಸಲು ತಡ ಮಾಡಲಿಲ್ಲ. ಇಂದು ಪ್ರತಿ ಮನೆಯಲ್ಲಿ ನಾಯಿ / ಬೆಕ್ಕುಗಳಿರುವಂತೆ 1970-80 ರ ದಶಕದಲ್ಲಿ ನಗರ ಪ್ರದೇಶಗಳಲ್ಲಿನ ಜನರ ಮನೆಯಲ್ಲಿ ಆಕಳಿರುವುದು ಸರ್ವೇ ಸಾಮಾನ್ಯವಾಗಿತ್ತು. ಏಕೆಂದರೆ ನಮ್ಮ ದೇಶದಲ್ಲಿ ನಗರಗಳಿಗಿಂತ ಹಳ್ಳಿಗಳೇ ಹೆಚ್ಚು. ಆಕಳಿರದ ಮನೆ ಮಕ್ಕಳಿರದ ಮನೆ ಎರಡೂ ಒಂದೇ ಎನ್ನುವ ಮಾತಿದ್ದರಿಂದ ನಮ್ಮ ಹಳೆಯ ತಲೆಮಾರಿನವರು ಗ್ರಾಮಗಳಿಂದ ನಗರ ಪ್ರದೇಶಗಳಿಗೆ ವಲಸೆ ಬಂದರೂ ಸಹ ಹೈನುಗಾರಿಕೆಯನ್ನು ಜೊತೆಗೆ ತಂದರು. ಶ್ರೀ ಜಗದೀಶ್‌ರವರು ನಗರದಿಂದ ಹಳ್ಳಿಗೆ ವಾಪಸ್ಸು ತೆರಳಿದ ಮೇಲೆ ತಮಗಾಗಿ ಎರಡು ಕರುಗಳನ್ನು ಖರೀದಿ ಮಾಡುತ್ತಾರೆ. ಅದೇ ಮೊದಲು ಹಾಗೂ ಕೊನೆ ಅವರು ಹೊರಗಡೆಯಿಂದ ರಾಸುಗಳನ್ನು ಖರೀದಿ ಮಾಡಿರುವುದು. ತದನಂತರ ತಮ್ಮಲ್ಲಿರುವ ರಾಸುಗಳನ್ನೇ ವೈಜ್ಞಾನಿಕವಾಗಿ



ನಿರ್ವಹಣೆ ಮಾಡಿ ವರ್ಷಕ್ಕೊಂದು ಹಸುವಿನಂತೆ ಹಸುಗಳ ಸಂಖ್ಯೆಯನ್ನು ಹೆಚ್ಚಿಸಿಕೊಂಡಿದ್ದಾರೆ.

ಎರಡು ಕರುಗಳಿಂದ 10 ವರ್ಷಗಳಲ್ಲಿ 15-20 ರಾಸುಗಳಿಗೆ ಹೆಚ್ಚಿಸುವಷ್ಟರ ಮಟ್ಟಿಗೆ ಹೈನುಗಾರಿಕೆಯಲ್ಲಿ ತಮ್ಮನ್ನು ತಾವು ತೊಡಗಿಸಿಕೊಳ್ಳುತ್ತಾರೆ. ಇವರು ಸಂಘಕ್ಕೆ ಪ್ರತಿದಿನ ಗರಿಷ್ಠ 150 ಲೀ ರವರೆಗೆ ಹಾಲು ಪೂರೈಸಿರುತ್ತಾರೆ. ಇದರ ಜೊತೆಗೆ ಕೃಷಿಯಲ್ಲಿ ತೆಂಗು, ಅಡಿಕೆ ಇತರೆ ತೋಟಗಾರಿಕೆ ಬೆಳೆಗಳನ್ನು ಬೆಳೆಯುತ್ತಿದ್ದಾರೆ.

ಅಲ್ಲದೆ ರೇಷ್ಮೆ ಕೃಷಿಯಲ್ಲಿಯೂ ಕಳೆದ 10 ವರ್ಷಗಳಿಂದ ತಮ್ಮನ್ನು ತಾವು ತೊಡಗಿಸಿಕೊಂಡಿದ್ದು, ಇಲ್ಲಿಯೂ ಸಹ ತಮಗಿರುವ ಸ್ಥಳಾವಕಾಶಕ್ಕೆ ಗರಿಷ್ಠ ಇಳುವರಿಯನ್ನು ಪಡೆದು ಲಾಭ ಗಳಿಸುತ್ತಿದ್ದಾರೆ. ಒಟ್ಟಾರೆ ಇವರು ಸಮಗ್ರ ಕೃಷಿ ಪದ್ಧತಿಯನ್ನು (Integrated Farming) ಅಳವಡಿಸಿಕೊಂಡಿದ್ದು, ಇವರ ತೋಟವನ್ನು ಒಂದು ಮಾದರಿಯಾಗಿ ಪರಿಗಣಿಸಿ ಅಧ್ಯಯನ ಪ್ರವಾಸ ಕೈಗೊಳ್ಳಬಹುದು. ಏಕೆಂದರೆ ತೋಟಗಾರಿಕೆ, ಹೈನುಗಾರಿಕೆ, ರೇಷ್ಮೆ, ಕುರಿ ಸಾಕಾಣೆ, ನಾಟಿ ಕೋಳಿ ಸಾಕಾಣೆ, ಪಾರಿವಾಳ, ವಿವಿಧ ಬ್ರೀಡ್‌ನ ನಾಯಿಗಳು, ಲವ್ ಬರ್ಡ್ಸ್ ಹಕ್ಕಿಗಳ ವ್ಯಾಪಾರ ಎಲ್ಲವೂ ನಡೆಯುತ್ತಿದೆ.

ಮೇಗಳಾಪುರದ ತೋಟದಲ್ಲಿಯೇ ಇವರು ಅಗತ್ಯಕ್ಕೆ ತಕ್ಕ ಮಟ್ಟಿಗೆ ಹೆಂಚಿನ ಮನೆಯನ್ನು ಬಹಳ ಚೊಕ್ಕವಾಗಿ ಕಟ್ಟಿಕೊಂಡಿದ್ದಾರೆ. ಇವರ ಮನೆಯೊಡತಿಯಾದ ಶ್ರೀಮತಿ ಮಂಜುಳಾರವರು ಹಾಗೂ ಮಕ್ಕಳಾಗಲೀ ಎಂದೂ ಮೈಸೂರು ನಗರ ಹತ್ತಿರದಲ್ಲಿದೆ ಅಲ್ಲಿಯೇ ವಾಸ ಮಾಡುವ ಬಗ್ಗೆ ಇಚ್ಛೆ ವ್ಯಕ್ತಪಡಿಸಿಲ್ಲ. ಇದಕ್ಕೆ ಜಗದೀಶ್‌ರವರು ತಮ್ಮ ಮನೆಯವರ ಬಗ್ಗೆ ಬಹಳಷ್ಟು ಕೃತಜ್ಞರಾಗಿದ್ದಾರೆ. ಮನೆಯಲ್ಲಿರುವ ಪ್ರತಿಯೊಬ್ಬರು ತಮ್ಮ ತೋಟದ ಏಳಿಗೆಗಾಗಿ ದುಡಿಯುತ್ತಿದ್ದಾರೆ. ಗಂಡು ಮಕ್ಕಳಿಬ್ಬರು ಮೈಸೂರಿನಲ್ಲಿ ಪದವಿ ವ್ಯಾಸಾಂಗ ಮಾಡುತ್ತಿದ್ದು, ಪ್ರತಿ ದಿನ ವ್ಯಾಸಾಂಗಕ್ಕಾಗಿ ಮೈಸೂರಿಗೆ ತಮ್ಮ ಊರಿನಿಂದಲೇ ಓಡಾಡುತ್ತಿದ್ದಾರೆ. ತಮ್ಮ ರಾಸುಗಳಿಗಾಗಿ ಬೆಳೆದಿರುವ ಹುಲ್ಲನ್ನು ಹಾಗೂ ರೇಷ್ಮೆ ಹುಳುಗಳಿಗೆ ಅಗತ್ಯವಿರುವ ಹಿಪ್ಪುನೇರಳೆ ಸೊಪ್ಪನ್ನು ಕೊಯ್ಯುವುದು, ಕೊಟ್ಟಿಗೆ ಸ್ವಚ್ಛಗೊಳಿಸುವುದು ರಾಸುಗಳಿಗೆ ಸೂಕ್ತ ರೀತಿಯಲ್ಲಿ ಮೇವು ನೀಡುವ ಎಲ್ಲ ಕೆಲಸಗಳನ್ನು ಮನೆಯವರೆಲ್ಲ ಸೇರಿ ಮಾಡುತ್ತಾರೆ.

ಇವರು ಹೊರಗಿನಿಂದ ಕೆಲಸಕ್ಕೊಂದು ಆಳುಗಳನ್ನು ಕರೆಯುವುದಿಲ್ಲ (ಅನಿವಾರ್ಯ ಪರಿಸ್ಥಿತಿ ಹೊರತುಪಡಿಸಿ)

ಮನೆಯವರೆಲ್ಲ ಸೇರಿ ಎಲ್ಲವನ್ನು ನಿಭಾಯಿಸುತ್ತಾರೆ. ಹೈನುಗಾರಿಕೆಯನ್ನು ಈ ಕೆಳಗೆ ತಿಳಿಸಿರುವಂತೆ ವೈಜ್ಞಾನಿಕವಾಗಿ ನಿರ್ವಹಣೆ ಮಾಡುತ್ತಿದ್ದಾರೆ.

1. ವೈಜ್ಞಾನಿಕವಾಗಿ ಕೊಟ್ಟಿಗೆ ನಿರ್ಮಾಣ ಮಾಡಿದ್ದು, ಅಲ್ಲಿ ಗಾಳಿ, ಬೆಳಕಿಗೆ ಯಾವುದೇ ಕೊರತೆಯಿಲ್ಲ, ಇದರ ಜೊತೆಗೆ ತಂಪಾಗಿರಲೆಂದು ಫ್ಯಾನ್‌ಗಳನ್ನು ಅಳವಡಿಸಿದ್ದಾರೆ. ಕೊಟ್ಟಿಗೆಯಲ್ಲಿ ಶೇಖರಣೆಯಾಗುವ ಗಂಜಲ ಹಾಗೂ ಸಗಣೆಯನ್ನು ಸಹ ಶೇಖರಿಸುತ್ತಾರೆ. ಗಂಜಲ, ರಾಸುಗಳನ್ನು ತೊಳೆದ ನೀರನ್ನು ಒಂದು ತೊಟ್ಟಿಯಲ್ಲಿ ಶೇಖರಿಸಿ ಆ ತೊಟ್ಟಿಗೆ ಮೋಟರ್‌ನ್ನು ಅಳವಡಿಸಿ, ಬಯೋಡೈಜೆಸ್ಟರ್ ಮಾದರಿಯಲ್ಲಿ ಪೈಪ್ ಮೂಲಕ ಅವರ ತೋಟದಲ್ಲಿರುವ ತೆಂಗು ಹಾಗೂ ರಾಸುಗಳ ಆಹಾರಕ್ಕಾಗಿ ಬೆಳೆಸಲಾಗಿರುವ ವಿವಿಧ ಜಾತಿಯ ಹುಲ್ಲು, ಸೊಪ್ಪುಗಳಿಗೆ ಹಾಯಿಸುತ್ತಾರೆ.

2. ಸಗಣೆಯನ್ನು ತಮ್ಮ ತೋಟಕ್ಕೆ ಅಗತ್ಯವಿರುವಷ್ಟು ಬಳಸಿ ಉಳಿದದ್ದನ್ನು ಮಾರಾಟ ಮಾಡಿ ಅದರಲ್ಲಿಯೂ ಆದಾಯ ಗಳಿಸುತ್ತಾರೆ.

3. ಹಸಿ ಮೇವು ಮತ್ತು ಒಣ ಮೇವನ್ನು ಸಣ್ಣ ಸಣ್ಣ ತುಂಡುಗಳಾಗಿ ನೀಡಿದರೆ ರಾಸುಗಳು ಮೇವನ್ನು ನಷ್ಟ ಮಾಡದೆ ಸಂಪೂರ್ಣವಾಗಿ ಬಳಸಿಕೊಳ್ಳುತ್ತವೆ. ಅದಕ್ಕಾಗಿ ಒಕ್ಕೂಟದ ವತಿಯಿಂದ ಸಬ್ಸಿಡಿಯಲ್ಲಿ ನೀಡಲಾಗುವ ಮೇವು ಕತ್ತರಿಸುವ ಯಂತ್ರವನ್ನು ಬಳಸುತ್ತಿದ್ದಾರೆ.

4. ಇವರ ತೋಟದಲ್ಲಿ 10 ಕ್ಕಿಂತ ಹೆಚ್ಚು ರಾಸುಗಳಿರುವುದರಿಂದ ಸಮಯ ಹಾಗೂ ಮಾನವ ಸಂಪನ್ಮೂಲದ ಉಳಿತಾಯಕ್ಕಾಗಿ ಹಾಲು ಕರೆಯುವ ಯಂತ್ರವನ್ನು ಬಳಸುತ್ತಿದ್ದು, ಕೆಲವೇ ನಿಮಿಷಗಳಲ್ಲಿ ಹಾಲು ಕರೆದು ಸೂಕ್ತ ಸಮಯಕ್ಕೆ ಹಾಲನ್ನು ಸಂಘಕ್ಕೆ ಮಾರಾಟ ಮಾಡುವುದರಿಂದ ಶುದ್ಧ ಹಾಲು ಉತ್ಪಾದನೆ ಮಾಡಲು ಸಹ ಅನುವಾಗುತ್ತಿದೆ.

5. ರಾಸುಗಳಿಗೆ ಪ್ರತಿ ದಿನ ಸ್ನಾನ ಮಾಡಿಸಿ ಕೊಟ್ಟಿಗೆಯನ್ನು ಸಹ ಶುಚಿಗೊಳಿಸುತ್ತಿದ್ದು, ಇದರಿಂದ ರಾಸುಗಳಿಗೆ ಉಣ್ಣೆ ಹಾಗೂ ಹುಳ ಉಪ್ಪುಗಳ ಕಾಟವಿಲ್ಲದೆ ರಾಸುಗಳು ಆರೋಗ್ಯವಾಗಿರಲು ಸಹಾಯವಾಗುತ್ತಿದೆ.

6. ಇಂದಿನ ಹೈನುಗಾರರ ನಿಜವಾದ ಸವಾಲು ಹಾಲು ಉತ್ಪಾದನಾ ವೆಚ್ಚ ತಗ್ಗಿಸುವುದು, ಇದಕ್ಕೆ ಶ್ರೀ ಜಗದೀಶ್‌ರವರು ಮಾದರಿಯಾಗಿದ್ದಾರೆ. ಹಾಲು ಉತ್ಪಾದನೆಯ ವೆಚ್ಚ ಕಡಿಮೆ ಮಾಡಲು ರಾಸುಗಳಿಗೆ ಅಗತ್ಯವಿರುವ ಮೇವನ್ನು ತಮ್ಮ ತೋಟದಲ್ಲಿಯೇ ತೆಂಗಿನ ಮರಗಳ ಮಧ್ಯದಲ್ಲಿ



ಸ್ಥಳವನ್ನು ವೃಥಾ ಮಾಡದೇ ಒಕ್ಕೂಟದಿಂದ ಸಬ್ಸಿಡಿ ದರದಲ್ಲಿ ನೀಡಲಾಗುವ ಹಸಿರು ಮೇವಿನ ಬಿತ್ತನೆಗಳನ್ನು ಅಂದರೆ ಹೈಬ್ರಿಡ್ ನೇಪಿಯರ್, ಗಿನಿ, ರೋಡ್ಸ್ ಹುಲ್ಲನ್ನು ಬೆಳೆಯುತ್ತಿದ್ದಾರೆ ಅಲ್ಲದೆ ಮೇವಿನ ಮುಸುಕಿನ ಜೋಳ, ವೆಲ್ಟ್ ಬೀನ್ಸ್, ಕುದುರೆ ಮಸಾಲೆಯನ್ನು ತಮಗೆ ಅಗತ್ಯವಿರುವಷ್ಟು ಬೆಳೆದು ಹೊರಗಿನ ಹಿಂಡಿ ಬೂಸ ಖರೀದಿ ವೆಚ್ಚವನ್ನು ಕಡಿಮೆ ಮಾಡಿಕೊಂಡಿದ್ದಾರೆ. ಇದಲ್ಲವೇ ಬುದ್ಧಿವಂತಿಕೆಯೆಂದರೆ.

7. ಒಕ್ಕೂಟದಿಂದ ನೀಡಲಾಗುವ ಪಶು ಆಹಾರ, ಖನಿಜ ಮಿಶ್ರಣವನ್ನು ರಾಸುವಿನ ಗಾತ್ರ ಹಾಗೂ ಹಾಲಿನ ಇಳುವರಿಗನುಗುಣವಾಗಿ ಒಕ್ಕೂಟದಲ್ಲಿನ ಅಧಿಕಾರಿಗಳ ಮಾರ್ಗದರ್ಶನದಂತೆ ತಪ್ಪದೆ ನೀಡುತ್ತಾರೆ. ಇವರ ಯಾವೊಂದು ಹಸುವು ಬಡಕಲಾಗಿರುವುದನ್ನು ನೋಡಲು ಸಾಧ್ಯವಿಲ್ಲ. ಸಾಕಷ್ಟು ಪೋಷಕಾಂಶಯುಕ್ತ ಆಹಾರ ನೀಡುವುದರಿಂದ ವರ್ಷಕ್ಕೊಂದು ಕರು ಪಡೆಯುವುದು ಇವರಿಗೆ ಕಷ್ಟವೇ ಅಲ್ಲ.

8. ಒಕ್ಕೂಟದಿಂದ ಈ ಹಿಂದೆ ಇವರ ತೋಟದಲ್ಲಿ ಸೈಲೇಜ್ (ರಸಮೇವು) ತೊಟ್ಟಿಯನ್ನು ನಿರ್ಮಾಣ ಮಾಡಿ ಪ್ರಾತ್ಯಕ್ಷಿಕೆಯನ್ನು ಮಾಡಲಾಗಿತ್ತು. ಅಜೋಲದ ತೊಟ್ಟಿಯನ್ನು ಮಾಡಿಕೊಂಡು ರಾಸುಗಳಿಗೆ ಅತೀ ಹೆಚ್ಚಿನ ಪ್ರೋಟೀನ್ಯುಕ್ತ ಅಜೋಲವನ್ನು ಸಹ ನೀಡುತ್ತಿದ್ದಾರೆ.

9. ರಾಸುವಿನ ಆರೋಗ್ಯಕ್ಕೆ ಸಂಬಂಧಿಸಿದಂತೆ ಇವರು ಶೇ 90 ರಷ್ಟು ಮನೆಯ ಮದ್ದನ್ನೇ ಬಳಸುತ್ತಾರೆ. ಏಕೆಂದರೆ ಇವರು ಸದಾ ರಾಸುಗಳ ಜೊತೆ ಒಡನಾಟವಿರುವುದರಿಂದ ಪ್ರಾಥಮಿಕ ಹಂತದಲ್ಲಿಯೇ ರಾಸು ಯಾವ ರೋಗದ ಲಕ್ಷಣವನ್ನು ತೋರುತ್ತಿದೆ ಎಂದು ತಿಳಿದು ಮನೆಯ ಮದ್ದನ್ನು ನೀಡಿ ವಾಸಿ ಮಾಡಿಕೊಂಡು ಅನಗತ್ಯ ಆಂಟಿಬಯೋಟಿಕ್ (Antibiotics)ಅಂಶವು ರಾಸುವಿನ ದೇಹ ಹೊಕ್ಕಲು ಬಿಡದೆ ಸಾಮಾಜಿಕ ಜವಾಬ್ದಾರಿಯನ್ನು ಮೆರೆದಿದ್ದಾರೆ.

ಯುವಪೀಳಿಗೆಯನ್ನು ಕುರಿತು ಇವರು ಏನು ಹೇಳ ಬಯಸುತ್ತಾರೆ ಎಂದು ಕೇಳಿದಾಗ ತಮ್ಮ ವಾರ್ಷಿಕ ಆದಾಯವನ್ನು ಬಿಚ್ಚಿಟ್ಟರು ಹಾಗೂ 5-10 ಸಾವಿರ ರೂಗಳಿಗಾಗಿ ತಮ್ಮ ಗ್ರಾಮವನ್ನು ತ್ಯಜಿಸುವ ಯುವಕರಿಗೆ ತಮ್ಮ ಜೀವನವೇ ಮಾದರಿ ಎಂದಾಗ ಯಾರಾದರೂ

ರೋಮಾಂಚನಗೊಳ್ಳದೆ ಇರುವುದಿಲ್ಲ. ಏಕೆಂದರೆ ಕೃಷಿಯಾಗಲೀ ಹೈನುಗಾರಿಕೆಯಾಗಲೀ ಯಾವುದು ಹತ್ತಿಯ ಹಾಸಿಗೆಯಲ್ಲ ಈ ಕ್ಷೇತ್ರದಲ್ಲಿಯೂ ಏಳು ಬೀಳುಗಳಿದ್ದು, ಕೃಷಿಯಲ್ಲಿ ಶಿಸ್ತು ಅತೀ ಮುಖ್ಯ ಎಂಬುದನ್ನು ಹೇಳುವುದನ್ನು ಇವರು ಮರೆಯಲಿಲ್ಲ. ಇವರು ಹೈನುಗಾರಿಕೆ, ತೋಟಗಾರಿಕೆ ಬೆಳೆ, ರೇಷ್ಮೆ ಸಾಕಾಣೆ, ಕೋಳಿ ಸಾಕಾಣೆಯಿಂದ ವಾರ್ಷಿಕ 18-20 ಲಕ್ಷಗಳ ವಹಿವಾಟು ನಡೆಸುತ್ತಿದ್ದು, ಇದರಲ್ಲಿ ಖರ್ಚು ಶೇ.25-30 ಕಳೆದರೂ ಯಾವ ಸಾಫ್ಟ್‌ವೇರ್ ಉದ್ಯೋಗಿಗೂ ಕಡಿಮೆಯಿಲ್ಲದಂತೆ ದುಡಿಯುತ್ತಿರುವುದು ಹೆಮ್ಮೆಯ ಸಂಗತಿ.

ಇವರಿಗೆ 2014 ರಲ್ಲಿ ಮೈಸೂರು ದಸರಾ ಸಮಿತಿ ವತಿಯಿಂದ ಪ್ರಗತಿ ಪರ ರೈತರೆಂದು ಪ್ರಶಸ್ತಿ ನೀಡಿ ಗೌರವಿಸಿರುತ್ತಾರೆ ಹಾಗೂ 2022-23 ನೇ ಸಾಲಿನಲ್ಲಿ ರಾಜ್ಯ ಸರ್ಕಾರದ ವತಿಯಿಂದ ಜಿಲ್ಲಾ ಮಟ್ಟದಲ್ಲಿನ ಪ್ರಗತಿ ಪರ ರೈತರ ಪ್ರಶಸ್ತಿಗೆ ಭಾಜನರಾಗಿದ್ದಾರೆ.

ಗೋ ಪಾಲನೆಯ ಇತಿಹಾಸವು ಮಾನವನ ಇತಿಹಾಸದಷ್ಟೇ ಪುರಾತನ, ಪಶು ಪಾಲನೆ & ಕೃಷಿ ಒಂದಕ್ಕೊಂದು ಪೂರಕ ಮತ್ತು ಪರಸ್ಪರ ಅವಲಂಬಿತ. ಹೈನು, ಸಗಣೆ, ಗಂಜಲ, ಜೈವಿಕ ಅನಿಲ ಹಾಗೂ ಉಳುಮೆಗೆ ದನಕರುಗಳ ಸಾಕಾಣಿಕೆ ಅಗತ್ಯ, ಅದಕ್ಕೆ ನಮ್ಮ ಪೂರ್ವಿಕರು ಗೋವಿಗೆ ದೇವರ ಸ್ಥಾನ ನೀಡಿ ಅರ್ಥಪೂರ್ಣ ಗ್ರಾಮೀಣ ಬದುಕು ರೂಪಿಸಿಕೊಂಡಿದ್ದರು. ಪಶು ಸಂಗೋಪನಾ ಚಟುವಟಿಕೆಗಳು ಪೂರ್ಣಕಾಲಿಕ ಉದ್ಯೋಗವನ್ನು ನೀಡುವುದರ ಜೊತೆಗೆ ನಿರಂತರ ಆದಾಯ ತರುವ ಮೂಲಕ ಗ್ರಾಮೀಣ ಜನರ ಜೀವನಾಧಾರವಾಗಿದೆ.

“ಸಾಧಿಸುವ ಮುನ್ನ ಕೆವುಡನಾಗು, ಸಾಧಿಸಿದ ಮೇಲೆ ಮೂಕನಾಗು” ಎನ್ನುವಂತೆ ನಮ್ಮ ಜಗಪ್ಪ ಇಂದು ಹೈನುಗಾರಿಕೆ ಹಾಗೂ ಸಮಗ್ರ ಕೃಷಿಯ ನೈಪುಣ್ಯತೆ ಪಡೆದಿದ್ದು, ತಮ್ಮ ಅನುಭವವನ್ನು ಇತರ ರೈತರಿಗೂ ಪಸರಿಸುತ್ತಾ ಸೇವಾ ನಿರತರಾಗಿದ್ದಾರೆ ಹಾಗೂ ಯುವ ಜನತೆಗೆ ಮಾದರಿಯಾಗಿದ್ದಾರೆ.

ಸೌಮ್ಯ ನಾಗಪ್ಪ, M.S.W, PGD-HRM

ಉಪ ವ್ಯವಸ್ಥಾಪಕರು (ಆಡಳಿತ)

ಶೇ.ತ. ವಿಭಾಗ

ಮೈಸೂರು ಜಿಲ್ಲಾ ಸಹಕಾರ ಹಾಲು ಒಕ್ಕೂಟ ನಿ.

